
भास आनी साहित्याच्या आदारान बायलांमदीं जागृताय निर्माण करून 
तांचे प्रश्न सुटावे करप आनी सामाजीक एकचार वाडीक लावप हो हावेस 
नदरेमुखार दवरून अपुरबाय प्रकाशन फाटली पांच वर्सी गोंयच्या वेगवेगळ्या 
भागांत बायलांचे साहित्य मेळ घडोवन हाडटा ह्या मेळांत बायलांच्या प्रश्नांचेर 
उजवाड घालपी चर्चा जाता . वेगवेगळ्या विशयावयले पेपर वाचतात . कांय 
विचारवंतांक मार्गदर्शक म्हण आमंत्रीत करतात . भाशणाच्या स्वरूपांतले तांगेले 
विचार आनी मेळांत सादर केल्ले तांगेले पेपर आयज लेखाच्या स्वरुपांत आमी 
एकठांय केल्यात त्याचप्रमाण ' चित्रंगी ' दिवाळी अंकांत उजवाडाक आयिल्ले 
लेखूय एकठांय करून ते आमी ह्या पुस्तकांत आसपावन घेतल्यात . 

दादलो आनी बायल हांचे जीवन म्हणजेच सहजीवन . ह्या सहजीवनांत 
संघर्श घडटा पूण तो समन्वयान उणो जाता . सहजीवनांतलो हो संघर्श आनी 
समन्वय आमकां साहित्यांत पडबिंबीत जाल्लो दिश्टी पडटा आनी तातूंतल्यान 
बायल मनशेची प्रतिमा मुखार येता . 

ह्या पुस्तकांतल्या लेखांनी सहजीवन , संघर्श , समन्वय आनी प्रतिमा ह्या 
विशयांची चर्चा जाल्या देखून ह्या पुस्तकाक ‘ सहजीवन : संघर्श , समन्वय आनी 
प्रतिमा ' अशें नांव दिलां . 

श्री . चंद्रकांत केणी . प्रा . सुमंत केळेकार , डॉ . तानाजी हळर्णकार , श्री . 
कमलाकर म्हाळशी , प्रा . हरिश्चंद्र नागवेंकार , नीला तेलंग आनी संध्या शेटये ह्या 
बरोवप्यांनी आमकां दिल्ल्या सहकार्याखातीर तांचे उपकार मानप गरजेचे . 

पुस्तकाच्या रूपान हे विचार चडानचड वाचकांकडेन पावचे हो आमचो 
हेत आसा . 

१ ९८७-८८ वर्साच्या मेळांक गोवा कोंकणी अकादेमीन आर्थिक आदार 
दिलो देखून मेळ बरेतरेन घडोवन हाडपाक शक्य जालें आनी ताचोच परीणाम 
म्हण मेळांतलें साहित्य आयज पुस्तकरुपान उजवाडावपाक मेळ्ळे तेखातीर गोवा 
कोंकणी अकादेमीचे उपकार . 

आमच्या ह्या वावराक वाचकां कडल्यान येवकार लाबतलो अशी आस्त 


आसा . 


प्रकाशक 


पूर्व प्रसिद्धी 


१ . 


सहजीवना खातीर मोगाचो कायदो 
अध्यक्षीय अलोवप - समारोप समारंभ : बायलांचो साहित्य मेळ - वळवय 
१३ मार्च १ ९ ८८ 
' चित्रंगी ' दिवाळी अंक १ ९ ८८ 


२ . 


हिंदु धर्म आनी आयची हिंदु बायलमनीस 
पेपर वाचन - बायलांचो साहित्य मेळ - वळवय - 

वळवय - १३ मार्च १ ९ ८८ 
चित्रंगी ' दिवाळी अंक १ ९ ८८ 


३ . 


दादले - बायलो संबंध : संघर्श काय समन्वय 
पेपर वाचन 

बायलांचो साहित्य मेळ - वळवय - १३ मार्च १ ९ ८८ 
' चित्रंगी ' दिवाळी अंक १ ९ ८८ 


बायलमनीस स्वतंत्र जाल्या ? 
अध्यक्षीय अलोवप - समारोप समारंभ : बायलांचो साहित्य मेळ - सादोळशें , 
काणकोण -४ आक्टोबर १ ९ ८७ 
' चित्रंगी ' दिवाळी अंक १ ९ ८८ 


५ . 


कोंकणी कवितेतलें बायलांचे स्थान 
पेपर वाचन - बायलांचो साहित्य मेळ - सादोळशें , काणकोण - 
४ आक्टोबर १ ९ ८७ 
' चित्रंगी ' दिवाळी अंक १ ९ ८८ 


६ . 


बायलांनी रचिल्लें कोंकणी साहित्य 
पेपर वाचन - बायलांचो साहित्य मेळ - काकोडे - १३ डिसेंबर १ ९ ८७ 
' चित्रंगी ' दिवाळी अंक १ ९ ८८ 


कोंकणी साहित्यांत बायलमनशेची प्रतिमा 
' चित्रंगी ' दिवाळी अंक १ ९ ८७ 

मांडावळ 


सहजीवनाचे दिकेन 


१ . 


सहजीवनाखातीर मोगाचो कायदो १ 
चंद्रकांत केणी 


२ . 


हिंदु धर्म आनी आयची हिंदु बायलमनीस ८ 
प्रा . सुमंत केळेकार 


३ 


२७ 


दादले - बायलो संबंध : संघर्श काय समन्वय 
डॉ . तानाजी हळर्णकार 


४ . 


३४ 


बायलमनीस स्वतंत्र जाल्या ? 
कमलाकर द . म्हाळशी 


५ . 


४१ 


कोंकणी कवितेतलें बायलांचे स्थान 
नीला तेलंग 


६ . 


बायलांनी रचिल्लें कोंकणी साहित्य ५४ 
संध्या शेटये 


७ 
. 


कोंकणी साहित्यांत बायलमनशेची प्रतिमा ६४ 
प्रा . हरिश्चंद्र नागवेकार 


प्रस्तावना 


सहजीवनाचे दिकेन 


हिंदू धर्माची परंपरा फाटल्या पांच हजार वरसांची सांगतात . 
ह्या पांच हजार वरसांचे संस्कार आमच्या समाजाचेर आसात . 
शिक्षणान आमी सुदारल्यात आनी फाटल्या संस्कारांचे चेपण आमी 
कडेक सारलां अशें आमी मानतात , पूण तें सामकें खरें न्हय . 
पुरुषप्रधान संस्कृती आशिल्ल्या 

आमच्या हिंदू समाजांत 
दादल्यांच्याच विचारांक प्राधान्य आसा . घरांत दादलो जें कितें सांगता 
तेंच घडटा . गळ्यांत आशिल्ल्या मंगळसुत्रांत आनी कपला वयल्या 
कुकमांत बायलेचे बंदेपण ठसठशीतपणान पडबिबीत जाता . तें गळ्यांत 
आसा म्हण तिका समाजांत मान मेळटा . चारचौगांत वावरूंक मेळटा . 
लग्नकार्यांत बोवाळपाक मेळटा . श्रावणी आयतार पुजपाक मेळटा , 
मंगळागौर करपाक मेळटा , पंचारत दाखोवपाक मेळटा , दुसऱ्यांची होंट 
भरपाक मेळटा , आपली भरून घेवपाक मेळटा , शालू न्हेसपाक 
मेळटा , फुलां माळपाक मेळटा , हे सगळे तिका घोवाखातीर मेळटा अशे 
सामाजीक संकेत आशिल्ल्यान एखाद्री वायल आपलो घोव मरनाफुडें 
कांचवेता . मागीर ती कितलीय शिकिल्ली आसूं घोव मरनाफुडे तिच्या 
कपलावयलो कुकूम पुसपाचो आनी गळ्यांतलो मणी तोडपाचो जो 
हीणकस प्रकार हिंदू समाजांत घडटा तातूंतल्यान ते बायलेचे निती 

धैर्य खचता . घोव आसतना एखाद्री बायल जेन्ना मरता तेन्ना तिका 
कुकूम , फुलां घालून सार चडयतात . चारचौगांत तिची नामना जाता , 
नशीबवान बायल आं . सवायशीण बायलेचें मर्ण आयलें ! ' आनी 
एखाद्रे बायलेचो घोव जेन्ना मरता , ताच्या सर्णाक थंय उजो पेटयताना 
हांगा तिचो कसो मरण काळ घडटा ते पळयल्यार आमच्या समाजाची 
दादलो आनी बायल हांचेकडेन पळोवपाची नदर कितली उणाक आसा 
हे दिसून येता . 

घोव म्हळ्यार बायलेची पुराय जीण . तो नासल्यार बायलेक 
जिणे असह्य हो विचार तिच्या मनांत रुजोवप , विधवेक समाजान 
हीणसावप , तिचेखातीर कांय सुविधाच दवरप ना . घोव आसल्यार 
मुखार पंचपक्वानांनी भरील्लें ताट , नासल्यार थोमणे आनी कुचित्री 
उतरां ! असल्यांनीच बायलांक दुबळयो करून वडयल्यात . बायलांमदलो 
दुबळेपणा ना जावंचो , सामाजीक जागृती जावंची , बायलांमदीं 
विचारमंथन घडून येवंचे म्हण कांय बायलो पोटतिडकीन उलयतात . 
आपणाचेर घडटल्या अन्यायांचेर मेकळेपणान चर्चा करतात . हे चर्चेत 
प्रामुख्यान एका मुद्द्याचेर चड वाद घडून येता . तो मुद्दो म्हळयार 
बायलेचेर केल्लो आरोप . खूपजाणांक दिसता , आयची बायल आपणाक 
कितलीय सुदारिल्ली समजू आनी आपणे उदरगत 
अशें आड्डून सांगू , तिगेर जेन्ना चली जल्माक येता तेन्ना खासा 
ती पयलीं दुखावता . आपणागेर चलो कांय चली जावंची हो 
विचार येता तेन्ना 

तेन्ना खंयचीच बायल आपणागेर चली जावंची 
अशें म्हणना . पयलो चलोच जावंचो अशें मागता . हो आरोप जरी 
आसलो , तरी हो मुद्दो विचार करपासारको आसा . आपणागेर चलो 
जावंचो , चली जावंची न्हय हे आंवडेपाफाटलें आवयचे कारण वेगळे 
आसा . ते म्हळयार ह्या संवसारांत चलयेच्या जल्माक येवन आपणाक 


सादल्या 


समन्वय आनी प्रतिमा 


जितले त्रास सोंसचे पडल्यात ते आपले धुवेच्या वांटयाक येवंचे न्ह 
अशें तिका प्रामाणिकपणान दिसता . पूण बायलांच्यो ह्यो भावना खू 
थोडे विचारवंत समजून घेतना दिश्टी पडटा . चडशा लोकांची समजू 
जावन पडला - बायल आजून स्वतंत्र जावूना . तरेकतरांच्या बंधनान 
तिणे आपणाक बांदून घेतल्या . ह्या विचाराचे खरेफटीपण पारखितान 
हालींच्याच काळांत घडिल्ल्यो अस्वस्थ करून वडोवपी काय घडणुक 
नियाळूया . राजस्थानांत रूपकुंवर सती गेली . एके कंवळे बायलेचो बत 
गेलो . हातूंत दादल्यांचो सहभाग नाशिल्लो ? कानपूराक तिगां भयणिन 
गोळ दिवन आत्महत्या केली . निकतींच फुलूक आयिल्ल्या कंवळच 
सपनांक चिड्डूपाक दादले जबाबदार नाशिल्ले ? हाच्याय परस आंगा 
चड कांटो फुलोवपी घडणूक गोयांत घडली . ती म्हळयार एका हिं 
कुटुंबांतल्या दादल्यान आपले बायलेक , दोगां तरनाटे धुवांक आनं 
दोन वर्साचे ल्हान नातीक वांयत बुडोवन मारली आनी भिजूडपणा 
आपणेय जीव दिलो . 
' गुरुचरित्रांत ' बायलांचो 

जाला म्हण कोणे 
दाखल्यासयत दाखोवन टीका केली जाल्यार खूब दादल्यांच्यो धार्मिक 
भावना दुखावत . ह्या सगळ्या प्रसंगांनी मनांत एक गजाल पट्टा तं 
म्हळ्यार बायलांची उदरगत जाल्ली खूबजाणांक नाका . हे ते सर 
मार्गान सांगपाक शकना पूण तांच्यो भावना कळून येतात . चली जल्मा 
येतकच कपलाक आंठयो घालपी दादले आसात तशेंच चलो जाय म्हण 
बायलांच्या आरोग्याची पर्वा करिनासतना बाळंटेर लांबोवपीय आसात 
आतां तर वैजकी शास्त्रांत नवेनवे प्रयोग घडत आसात . आनी त्य 
प्रयोगांचो गैरउपयोग समाजांत जातात . देखीक गर्भजल चिकित्स 
करून चली कांय चलो हे आदींच पारखू येता आनी तें पारखीतकर 
चली आसल्यार कांय लोक गर्भ वाडचे आदीच गर्भपात करून घेतात 


अपमान 


८ 

हयो सगळयो घडणुको आमकां कितें दाखोवन दितात ? 

हातूंतल्यान इतलेच सिद्द जाता , तें म्हळयार हया संवसारांत 
बायलेची एकटेची जीण म्हळचार अर्थहीण जीण . तिका आपले अशे 
वेगळे विचार नात आनी आसल्याख्य ती तांकां पोसवण दिवंक शकना . 
तांच्या दुबळेपणाचे हे चित्र साहित्यिकांनी आपल्या रचनांत पुराय 
पणान दाखोवन दिलां . आनी हाका लागून समाजान तांच्या हेर 
गुणांकडेन आडनदर केल्या . बायलेच्या सौंदर्याच्यो व्हडविको , तिचे 
कुडिचो उपभोग घेवपाक वसवशिल्ल्यो नदरो , भरजरी शालू आनी 
अलंकारानो सजयिल्ली तिचो कूड हाची गूणवर्णनां गायताना कविनी 
खयच हातचे राखून दवरूंक ना . तेचबशेन घोव मरतकच असहाय 
जाल्ली बायल , बळजबां दादल्याचे भकीक पडिल्ली आनी मागीर 
शील भश्टले म्हण समाजान दोशी थारायिल्ली बायल , अनैतीक 
संबंधान आयिल्लें गुरवारपण , हुंड्याखातीर वाडून उरिल्ली आंकवार 
बायल अशे सगळे तरेची दुबळी पात्रां साहित्यांत आयल्यांत . बंड करपी 
बायल मनीस दिसना . आजवेर या विशयाचेर , खूप थोडे जाणांनी 
गंभीर पणान पळयलां . बायलांचो भावुकपणा साहित्यांतल्यान 
मांडटाना बरोवप्यांनी वाचकांचे काळीज जिकले पूण साहित्यांतल्यांन 
बायलांचे निती धैर्य वाडोवपाचो वावर मात तांचेकडल्यान फावो त्या 
प्रमाणान जालोना हें आज तटस्थतायेन पळयल्यार नदरेक येतले . 

समाजांतल्या ह्या सगळ्या प्रवृत्तींचो परामर्श घेवन , हिंदू धर्मांत 
बायलेचो कसो छळ जाता आनी तो थांबोवपाखातीर बायलांनी 
चळवळ उबारपाची गरज आसा अशें श्री . सुमंत केळेकार हाणी 
" हिंदू धर्म आनी आयची हिंदू बायलमनीस " ह्या आपल्या लेखांत 
सांगलां ते म्हणटात - हे फुडें बायलांक मानाचें आनी तांच्या 
कर्तुत्वाक सोबता तशे स्थान मेळूक जाय न्हय ताणी तें 

हया लेखांत 


आपल्या गुणांनी आनी अधिकारान प्राप्त करूक जाय . हे फुडें 
संस्कृतायेची जी कितें उदरगत जावपाची तातूंत दादल्या बायलेचो 
दोगांयचो वाटो सन्मान्य आसल्यारूच संस्कृतायेचो एकामेकांक अभिमान 
दिसूक पावतलो . 

दादले - बायलो संबंध : संघर्ष काय समन्वय ? " 
डॉ . तानाजी हळर्णकार सांगतात , बायलमनीस आजून स्वतंत्र जावू ना . 
बायलोच एकामेकांचे पाय ओडटात . ताणीच फुडें सरपाक जाय . 
समाजांतली कांय उदाहरणां दिवन ते म्हणटात , समाजानूच दादले 
आनी बायल हांचेमजगतीं भेदभाव करून दवरला . हो भेदभाव नश्ट 
करपाखातीर दादल्यांनी स्वतःची भुमिका बदलून भागपाचें ना तर 
समाजाची फास्की बागोवपाची गरज आसा हया समाजाच्या बंधनाक 
लागून बायलोच बायलांक कमी लेखतात 

वायलमनीस स्वतंत्र जाल्या ? " हातूंत श्री . कमलाकर 
म्हाळ शी एका निर्णयाचेर येतात , तो म्हळचार आयचो बायल आजून 
खूब फाटी आसा . ते म्हणटात , बायल मनीस आपूण जावन घोवाक 
आमोग मानपाक लागतली , घोवाच्या कामांत लक्ष घालतली आनी 
घोव चडच दादागिरी करता जाल्यार ' तुजेबगर म्हजे काय अडना ' हे 
तोंडान न्हय तर कृतीन करून दाखोवपाइतली तयार जातली तेन्ना 
दादल्यासमान हक्क तिका मागचेच पडचेनात , ते तिका आपसूक मेळटले . 

अखेर दादलो आनी बायल हांकां एकामेकाची गरज ही 
आसताच . अशे परिस्थितीत झगडी करून कसले प्रश्न सुटनात . 
समन्वयान खुबशो गजाली साध्य जावं येतात . हे गजालीचेर भर 
दिवन श्री . चंद्रकांत केणी हाणी " सहजीवनाखातीर मोगाचो कायदो 
हया लेखांत सामाजीक उदरगत सादपाक सहजीवन कशें गरजेचे हे 
सांगलां आनी कुटुंबांतली घोवबायलेची झगडी सरकारी कायदयान 


१० 


सहजीवन : संघर्श 


न्हय तर मोगाच्या कायदयानच सोडोवची पडटली हाचेर भर दिला . 

समाजांतल्या बंधनानी बायलेक जशी शीममेर घालून दिली 
तशीच आजमेरेन बरोवप्यांनीय बायलेक फकत सौंदर्याची म्हूर्त कशीच 
पळयली तिच्या मदले हेर गूण ताणी तितले पारखिले नात . हे सगळे 
उदाहरणासयत नीला तेलंग हाणी “ कोंकणी कवितेत बायलांचे स्थान 
हया लेखांत दाखोवन दिला . कोंकणी कविनी आपल्या रचनांत बायलांक 
कशेतरेन चितारल्यात तें हया लेखांत ताणी विस्तारून सांगलां . 
कोंकणी साहित्याचे एक समीक्षक आनी जाणकार प्रो . हरिश्चंद्र 
नागवेंकार हाणी तर “ कोंकणी साहित्यांत बायलमनशेची प्रतिमा 
हया लेखांत बायलेची वेगवेगळी रुपां साहित्यिकांनी आपल्या 
बरपावळींतल्यान कशी मांडल्यांत आनी ती रुपां वास्तव आसात काय 
अवास्तव आसात हे बारकायेन सांगलां . 

बांकीच्या मळांचेर बायलांनी जशी उदरगत सादल्या तशी 
साहित्याच्या मळारूय सादपाक त्यो फाटी रावूक नात हाची जाणीव 
करून दिवपी संध्या शेटये हांचो “ बायलांनी रचिल्लें कोंकणी साहित्य 
हो लेख ह्या संग्रहांत आसपावला . दादले साहित्यिकां वांगडाच 
बायलांनीय कोंकणी साहित्यांत कितली भर घाल्या हे उदाहरणासयत 
ताणी दाखोवन दिला . 

वेगवेगळ्या विशयांवयले हे लेख वाचतकच समाजांतली आयची 
वायलमनीस खंयच्या पांवड्याचेर उबी आसा हे कळून येता तांचे हे 
लेख वाचप्यांमदी विचार मंथन घडोवन हाडटले हातूंत दुबाव ना . 
आमी कितलेंय म्हळे तरी दादलो आनी बायल एकामेकांबगर तशी 
जगूंकच शकनात . एकामेकाच्यो भावना समजून घेवपाचे नदरेंतल्यान 
म्हणूया , लैंगीक आकर्षणाचे नदरेन म्हणूया , वा संवसार थाटपाचे 
नदरेन म्हणूया , दोन भिन्न लिंगाच्यो व्यक्ती एकठांय येवप ही सैमीक 

गरज . ही गजाल मतींत धरून दोगांनी आपल्या मदल्यो वेगळेचाराच्यो 
वणटी कुशीक सारून सहजीवनाचो आनंद भोगचो आनी मोगाचे 
भावनेनूच व्यक्तीगत उदरगत सादची हातूंत सगळ्यांचे सुख आसा . ही 
व्यक्तीगत उदरगत सादताना संघर्श जातलेच , पूण संघर्शापरस 
समन्वयान बन्योचशो गजाली थायर वडोवन बायलेक आपल्या 
स्वातंत्र्याचे अधिकार प्राप्त करून घेवपाचे आसात . काळ बदलत वता 
तसो वैचारीक दृष्टीकोनय बदलता . अर्थात खंयचोय नवो विचार 
समाजाक आपणावन घेवपाक खूब वेळ वता . पूण तो बरो आसल्यार 
समाजाक ताचो फायदो आनी लाव समजावन दिवपाचे कर्तव्य 
समाजांतल्या विचारवंताचे हया पुस्तकांत आसपाव केल्ले लेख तेनदरेन 
सगळयांकूच विचार करपाक लायतले आनी दादले बायलो हांच्या 
समन्वयान में सहजीवन घडटले तातूंतल्यान सामाजीक उदरगत 
सादतली अशी आशा बाळगू येता . 


हेमा नायक 

। 


चंद्रकांत केणी 


पुराणांत अशी एक कथा आसा कि देवांनी दैत्याच्या आदारान 
दर्याचे मंथन केलें आनी चौदा रत्नां भायर काडली . मनीस जातीक देव 
आनी दैत्यांनी दिल्ली ही देणगी . पुण ह्या मंथनाच्या वेळार दोन प्रस्न 
उप्रासले . मंथन करतना देवांक लेगीत दैत्यांचो आदार घेवंचो पडलो . 
देवांच्यान आपल्या बळाचेर मंथन करूं येतालें . पुण दैत्यांक कुशीक 
दवरून केल्लें मंथन उपकारपासारके नासले . दुसरो प्रस्न आसलो 
मंथनातल्यान भायर सरता त्या हलाहलाचो . हलाहल म्हळयार वीख . 
हे वीख संवसारार पातळ्ळे जाल्यार संवसार करपून वतलो . देखून तें 
कोणेयतरी पचोवपाची गरज आसली . तें काम म्हादेवान केले . आयच्या 
युगांत विचारमंथन करतना आमी हे पुराणकथेपसून बोध घेवंक जाय . 
आमच्या विरोधकांकय आमच्या सांगातान घेवन मंथन करपाचो बोध 
पयलो . आनी अशा विचारांच्या संघर्षातल्यान जे वीख भायर सरतले 
ताजी विल्हेवाट लावपाचो . तशें जर केलें ना जाल्यार आमचे विचारमंथन 
हे एकांगी जातले आनी समाज तें आपणावचो ना . उरफाटें विचारांच्या 
संघर्षांतल्यान भायर सरतले ते वीख समाजांत धोंशी वाडयतलें . 

हांव एक लेखक . कथा लेखक ह्या नात्यान म्हजो समाजाकडेन , 
समाजांतल्या दादल्यांकडेन आनी बायलांकडेन , उदात्त आनी विकृत 

तत्वांकडेन संबंद येता . हांव एक पत्रकार . त्या नात्यान समाजाकडेन 
दीसपट्टो संबंद येता . पत्रकाराची भूमिका करता आसतना कथाकाराची 
भूमिका करप म्हळचार नाटकांतलो डबल रोल करपासारकें काम . 
पत्रकार हो तटस्थ नदरेन समाजाचो फोटो घेता आनी तो जशाचो 
तसो उजवाडायता . धोंगांपोंगां आसत जाल्यार कॅमेराक ती लिपोवंक 
येनात . कथाकाराची गजाल वेगळी . तो समाजांतलों धोंगांपोगां आनी 
वरी वायट तत्वां हांचेर आदारून एक कथाविश्व उबें करता . 
वर्तमानपत्र चलोवप हो म्हजो व्यवसाय आनी कथा बरोवप ही म्हजी 
आवड . म्हजेपुरतें हांव हे दोनय धर्म निश्ठेन पाळपाचो यत्न करतां . 
पुण म्हजो अणभव असो आसा की , ह्या दोनय प्रवृत्तींक लागून , 
तातूंतय पत्रकाराची जापसालदारकी सांबाळटना , हांवें इश्टांपरस 
दुस्मान चड जोडले कांय इश्ट वगडायले . 

समाज सुदारचो वा वायलेचे उदात्त आंग साहित्यांत चित्रावचें 
हे कथाकाराचे काम न्हय . तो समाजांतली विसंगत सोदता आनी 
आपले नदरेन ती पारखिता . समाजांत व्यभिचार चलता , बायल ही 
सोबेची आनी भोगाची वस्त मानपी लोक आसात आनी तांचे हे 
मान्यतायेक तेंको दिवपासारको वागणूक काय बायलो करतात . 
कुटुंबसंस्था ही आमची संस्कृती . पुण आमची प्रकृती ते संस्थेची 
लिपचोरयां निर्भत्सना करता . हे म्हजे कथेचे विशय जाले जाल्यार तो 
दोश म्हजो न्हय तर समाजांतले विकृतेचो . ही विकृती हांव म्हज्या 
कथांतल्यान मांडटां 

समजा एक सुंदर चलो आसा आनी तिगेले दांत मोतयांसारके 
चकचकीत आसात . पुण जेन्ना तिगेले दात दुखतात तेन्ना एकाद्रो 
रेडिओलोजिस्ट एक्स - रे घेवन तिका पायोरिया जाला अशे सांगता . 
ते सरशी ती चली खुबळटा . म्हणटा ह्या डॉक्टराक भितर लिपिल्लो 
पायोरिया तितलो दिसलो , मोतयांसारके सुंदर दांत दिसले नात . ते 
बायलेन रेडियोलॉजिस्टाक दिल्ले दूशण जर समा दिसता आसत 
जाल्यार साहित्यांत बायलांचे विकृतेचे चित्रण करतल्या लेखकाक तें 
दिवं येतले . 

साहित्य हे लोकजागृतीचे प्रभावी माध्यम . लोकजागृती वरवीं 

प्रस्न सोडोवप हो लोकशायेचो धर्म आनी जे जागे जाल्यात तांणीच 
हेरांक जागोवपाचे आसता . ते नदरेन लोकजागृतीचे कार्य साहित्यिक 
वा साहित्य मोगी बायलांनी हातांत घेवंचे आदी तांणीच जागे जावचे 
पडटले . कसलोय रोग जालो जाल्यार लक्षणां आनी हेर चिकित्सेवरवीं 
आमी आदी निदान करतात आनी उपरांत वखद घेतात . सामाजिक 
दुखण्याकय होच न्याय लागू जाता . 

आयची बायल दोन गजाली सोदता : एक मुक्ती आनी दुसरी 
समानता . समानता मेळोवचेखातीर कायदे बदलचे अशें कांय बायलो 
मागतात . पुण कायद्याची एक मर्यादा आसता . तो आपल्या पायांचेर 
उबो रावना . ताका लोकमताचो आदार जाय आसता . समजा , घोव आनी 
बायल झगडली जाल्यार कायदो कोणा एकल्याक गुन्यावकार धरून 
ख्यास्त दिता . पुण ताका लागून एक संवसार सांसणाचो उध्वस्त जाता . 
खरी गरज आसली ती झगडे सोंपोवन घोव आनी बायल मायेन एकठांय 
रावपाची . हे काम कायदो कशें करीत 

तशी भारतीय घटना भेदभाव मानीना . प्रांत , वंश , धर्म वा 
लिंगाचो भेद करचो न्हय अशें घटना सांगता . अशें आसतनाय ती घटन 
बायलांक आनी भुरग्यांक सांबाळून घेता . कित्याक तर आयज समाजांत 
समानता ना . समानतेबगर समान कायदो उपकारचो ना . समाजिक 
नदरेन जे फाटी आसात तांकां आनी फुडारिल्ल्या वर्गाक एकाच मापान 
जोखप समा जावचे ना . दुबळया भुरग्याक आवय जशी चड सोंपेपणा 
दिता आनी तें भुरगें हेरांभशेन घटमूट जावचे म्हणून जतनाय घेता 
तसली जतनाय आमची घटना दुर्बळ वर्गाची घेता . 

पुण हातूंत एक धोको आसा . जातीभेद सोंपोवपाखातीर मागास 
वर्गाक सरकार सवलती दिता . हरिजनांक सवर्ण हिंदू समान अधिकार 
दिनात हे खातीर कांय हरिजन बौद्ध जाले तरी हरिजनांच्यो सवलती 
आपणाक मेळच्यो असो आग्रो धरुंक लागले . सवलती ह्यो कुबड्यांसारक्यो 
आसतात . थोंटयांक कुबड्यांबगर चलूक येना . पुण बरो मनीस कुबड्यो 
वापरूंक लागलो जाल्यार ताका सारके चलूक येवचे ना . कुबड्यो ह्यो 
केनाय तरी भायर उडोवपाच्यो आसतात . धर्मांतर केल्ल्या हरिजनांनी 
बौद्ध धर्मात अस्पृश्यता व्हेली . तीच गजाल कायद्याची राखण घेतल्या 


समन्वय आनी प्रतिमा 

बायलांची घडची न्हय म्हणपाची जतेनाय घेवंक जाय . 

स्त्री मुक्ती आंदोलनाचो मुख्य हेतू आनी पयलें पावल म्हळयार 
बायलांक मनीसपणाचो अधिकार दिवन तो भोगपाक तयार करप . तो 
अधिकार बायलांक मेळ्ळा . तरीय बायलांची परिस्थिती सुदारूंक ना . 
धन आनी सत्ता मनशाक भ्रश्ट करतात अशें म्हणटात . पुण नितीशास्त्रांत 
धन आनी सत्ते सांगातान बायल लेगीत मनशाक भ्रश्ट करता अशें 
म्हळां . सुवर्णाभशेन सुंदरी दादल्यांक भाळयता आनी तिचो देह हेच 
तांचे नदरेन लुटपासारकें धन आसता . हो संस्कार काडून उडयले बगर 
कायद्यान खंयचोच प्रस्न सुटचोना . कायदो गाढवाक न्हंयचेर व्हरत पुग 
उदक पिवपाची शक्त गाढवांत आसची पडटली . समाजिक परिस्थितीत 
ल्यान ती शक्त निर्माण जावंक जाय . आज बायल देशाचो प्रधानमंत्री 
जावं येता . डॉक्टर , इंजिनियर आनी हेर वेवसायांत नांव जोड्रंक शकता . 
पुण अशें आसलेय जाल्यार खंयच्याय घरांत चली जाली जाल्यार घरचे 
लोक खंती जातात . जिच्या जल्माकच येवकार मेळना त्या समाजांत 
कायदो कितें करतलो ? 

मुंबय शारांत हालींच एक सर्वे घेतली . जे आठ हजार गर्भपात 
थंय जाले तांतले ७ ९९९ गर्भपात गर्भाशयांतल्या भुरग्याची लिंगपरीक्षा 
करून ती चली आसली हे खातीर केल्ले . १ ९ ८२ ते ८४ ह्या 
तीन वर्सीभितर ह्या भारत देशांत १०२२ बायलांचे वरदक्षणा हाडली 
ना म्हणून खून जाले , असो सरकारान आंकडो प्रसिद्ध केला . हे आंकडे 
आमकां कितें सांगतात ? एके वटच्यान आमी समानतेची भास 
उलयतात आनी दुसरे वटच्यान चली जल्मची न्हय म्हणपाची तजवीज 
करतात . 

निसर्गान बायलांची रचणूक अशी केल्या कि तिजे इच्छेआड 
तिजेर बलात्कार जावं येता आनी तें उदेशी ती आवय जाली जाल्यार 
तिका पातकी मानतात . अन्याय करपी नामानिराळो उरता . कोणाचेरय 
बळजबरी जाली वा बलात्कार जालो जाल्यार तिजी कूड भश्टना 
आनी ती पातकी जायना अशें समाजान सगळ्यांआदी मानचें पडटलें . 
कायदो असले बायलेक निरपराध आनी निर्दोश मानता आनी 
बलात्कार करतल्याक दूशण दिता . पुण समाज कितें मानता ? कायद्यान 

सहजीवन : संघर्श , 


बलात्कार जाल्ली बायल निर्दोश आसूनय समाज तिका पतीत म्हणटा . 
देखून कायदो आनी समाजिक मान्यताय हांचेंमदीं एक समजिकाय 
आसची पडटा . पुण आयज ती ना . अन्यायाचो प्रतिकार करप हो 
आमचो धर्म . आनी अन्यायाचे भोग बायल भोगता आसूनय तो धर्म 
विसरतात . 

मृदुला साराभाई ही एकलीच भोवताली . कोणतरी तिका 
विचाल्ले , " तूं अशी वेळार , अवेळार सगळेकडेन एकलीच भोंवता , तुका 
भंय दिसना ? 

" कसलो भंय ? " तिणे विचाल्लें . 

एकाद्रे दोन पायाचें जनावर तुका एकोडी गांठून बलात्कार 
करीत म्हणपाचे तुका भय दिसना ? " 

" भंय दिसून कितें जातले ? म्हज्या शरीराचेर बलात्कार जावं 
येता . देखून हांव म्हजे स्वातंत्र्य गुठलावन दवरून एका कोनशाक बसूं ? 
खंयय बशिल्लेकडेन लेगीत बलात्कार जावं येता . अशे तरेन हांव म्हजे 
स्वातंत्र्य लेगीत वगडावन बसतली . " 

बायल ही खिणाची बायल आनी अनंतकाळची आवय अशें आमी 
मानतात . आवय म्हणून जिचे शरीर पवित्र तेंच शरीर बायल म्हणून 
भ्रष्टाचाराचे साधन जाता . बायलांकय शरीर हे आपलें धन दिसता 
आनी देखून तें सुंदर दवरपाखातीर ती वावुरता आनी दादल्याची 
राखण मागून आपुण सुरक्षित रावंक सोदता . 

मातृत्व आमी पवित्र मानतात . पुण बलात्काराक लागून जे भुरगें 
जाता तें आमी इलेजिटीमेट ( अनौरस ) म्हणटात . दादलो आनी 
बायल हांचे संबंद सैमिक आसतात . समाजीक नेमांत ते बसतात . लग्न 
जाल्या उपरांत घोवापासून जी संतती जाता ती औरस . आतां संततीच्या 
जल्माची प्रक्रिया एकच . भुरगें ही देवाची सगळयांत व्हडली सर्जकता 
अशें धर्म आमकां सांगता . आपणे कोणागेर , खंय जल्माक येवचे हे भुरगें 
थारायना . तें औरस आसू वा अनौरस . ताका आवय ही आवयच 
आसता . ती पतिता वा सवती आवय नासता . भुरग्याखातीर आवय 
पवित्र . समाज तागेलो पितृत्व अमंगळ मानता . पुण दोश दिता आवयक . 
आनी भुरग्याक भुरग्याच्या बापायचे नांव ना हो ताजो गुन्याव . 


समन्वय आनी प्रतिमा 


म्हळयार प्रतिश्ठा पितृत्वाक दिवपाखातीरच बायलेचे पोट आसा . 
देखूनच असल्या भुरग्यांक गर्भातच मारतात . खंयचीय आवय आपल्या 
भुरग्याक मारूंक तयार जायत ? पुण समाजांत त्या भुरग्याक सुवात 
नासता . मातृत्वाक कलंक लागता देखूनच गर्भपात जाता . हांगा कायदो 
गर्भपात करतले बायलेक खुनी मानता . पुण ते परिस्थितीक 
जापसालदार आशिल्या दादल्यामेरेन कायद्याचे हात पावनात . समाजाचे 
नितीनेम बदलूक जाय . भुरगे हे औरस वा अनौरस नासता आनी 
खंयचंय मातृत्व हे अपवित्र नासता अशें समाजान मानून घेवंक जाय . 

चलयांचो जल्म समाजाक कित्याक नाका आसता ? घडये तिका 
व्हड करून तिजें लग्न जुळोवपाक त्रास पडटात म्हणून आसत . घडये 
वरदक्षणेखातीर आसत . वरदक्षणेक लागून ह्या देशांत सुनांचे खून 
जातात . कायदो कागदार उल्ला . लग्न हे गिरेस्तकायेचें प्रदर्शन जालां . 
ताका लागून विवाहसंस्थेतले पावित्र्य भंगलां . जांवय विकतो घेवपाची 
रीत ज्या समाजांत सभ्य मानतात त्या समाजांत वरदक्षणा विरोधी 
कायदो आसून फायदो कितें ? 

जायरातींतल्यान बायलांच्या देहाचे प्रदर्शन करपाचेर बंदी घालपी 
एक कायदो आसा . माल विकपाखातीर बायलांच्या देहाचे प्रदर्शन 
करप म्हळचार अनर्थ वेवस्थाच आपणायिल्ले भशेन जात . पुण हया 
प्रदर्शनांत वांटो घेवंक बायलांमदींच सर्त लागता . आपल्या देहाचें जी 
बायल चड प्रदर्शन करता ती फुडारिल्ली मानतात . मॉडलींग आनी 
भारतसुंदरी , विश्वसुंदरी सी बायलो फुडें सरतात देखूनच चलतात . 
आयच्या युगांत खंयच्याय कुटुंबाचो हिशेब तपासून पळयात वा बाजारांत 
खपता त्या वस्तूंचो अदमास घेयात . सौंदर्यप्रसाधनांचेर आमी खूब चड 
पयसो खचितात . बायल आसूं वा दादलो . सुंदर आसची हे खरे . पुण 
तिचे रूप वा शरीर दादल्यांक भाळोवपाखातीर सजोवपाची वृत्ती 
बायलांमदींच बळावल्या . पावित्र्य आनी सौंदर्य हांच्या सुमेळातल्यान 
बायलेचे रूप उजळ जाता म्हणपाचे आमकां भान ना . 

स्री मुक्ती आंदोलनाचे अशे म्हणणे आसा कि अर्थिक नदरेन 
बायल स्वतंत्र जातली तेन्नाच तिगेलें गुलामपण सोंपतले . पुण आमची 
कुटुंबसंस्था ही बायलांच्या गुलामपणाचेरच उबी आसा . ह्या आदीं 

To सहजीवन : संघर्श , 


आनी आजलेगीत वायलो जोडटात . पुण तिगेल्या जोडीचेर तिगेलो हक 
उरना . कांयकडेन तिगेल्या पैशांचो सोरो पिवन घोव तिकाच मारता . 
आजय व्हड व्हड हुद्यांचेर बायलो आसात . त्यो शिकल्यात आनी 
जोडटात . पुण कुटुंब सांबाळपाच्या नांवान त्यो गुलामपण मागून घेतात . 
जोडप वेगळे आनी आर्थिक नदरेन स्वतंत्र जावप वेगळे . अशें एक वचन 
आसा कि बायलांची मुक्ती ही मनीसजातीचे मुक्तीखातीर गरजेची . 
हे वचन देखदिणे . आमी विसरूंक फावना कि स्रीमुक्ती आंदोलन में 
निमाणे दादलो आनी बायल हांचे सहजीवन सादपाखातीर आमी 
चलयतात . हे चळवळीत बायलेवरी दादल्याचीय मुक्ती आसपाविल्ली 
आसता हे आमी वळखले जाल्यार समाजिक परिस्थिती बदलतली . 
नाजाल्यार कायदे जावनय सहजीवन उरचे ना . महात्मा गांधींचे एक 
वाक्य आसा . ' family disputes and differences are to be 
settled generally according to the Law of Love . ' 

कुटुंबांतली झगडीं आनी मतभेद सरकाराची न्हय जाल्यार 
मोगाच्या कायद्यान सोडोवंक जाय . 


समन्वय आनी प्रतिमा 

हिंदु धर्म आनी आयची हिंदु बायलमनीस 

प्रा . सुमंत केळेकार 


खंयचेय संस्कृतायेचो आत्मो पळोवचो अशी अित्सा जाली , ते 
संस्कृतायेचें व्हडपण आनी तिच्यो शिमो जाणा जावन घेवंच्यो जाल्यो 
जाल्यार ते संस्कृतायेंत बायलांचो पांवडो खंय आसलो , दादल्यांच्या 
धर्मअर्थ धरून सगल्या वेव्हारांत त्यो खयो वांटेकारी आशिल्ल्यो काय 
ना हाचो अभ्यास करुन मागिरच ते संस्कृतायेविशीं अनुमान करचें 
पडटले . जे संस्कृतायेंत बायलमनशेक मानाची सुवात ना जावं तिका 
थंय मेकळीक ना , ते संस्कृतायेक मागाशिल्ली आनी असंस्कृत मानची 
पडटली . बायलांची स्वतंत्रताय ही त्या समाजाचे सुजाण आनी न्यायी 
बुदिची कसोटी आसता . संस्कृताय मनशाक आचाराविशी नेम 
शिकयता . आनी रुढींकडेन पळोवन त्या समाजांत बायलांचे मोल 
गोठ्यांतले गायेइतले काय झुजांतले हीण देणगेइतलें तें कळटा . 


हिन्दू धर्म 


हिन्दू लोक म्हळयार संवसारांतल्या काय भौच पुर्विल्ल्या 
समाजांभितल्लो एक एकवटिल्लो समाज . २५०० वयर वरसां जाली 
हिन्दुचे अस्तित्व मान्य जाल्लें आसा . पूण हिन्दू धर्म म्हळयार हेर 


सहजीवन : संघर्श , 


धर्मावरी न्हय . कायद्यांत लेगीत हिन्दू मनीस म्हळयार कोण हाची 
व्याख्या करताना जो कोण मुसलमान , ख्रिस्तांव , पारशी जावं ज्यू न्हय 
तो हिन्दू अशी केल्या . हिन्दू मनशाक हेर धर्माच्या मनशा वरी हिन्दू 
म्हूण कसलीच बांदिलकी ना . देखून त्या धर्माक जिणेतरा म्हळयार 
way of life अशें म्हणटात . 

धर्माचो विचार करताना त्या उतराचे विगविगड अर्थ ध्यानांत 
दवरूंक जाय . महाभारतात यक्षान धर्मराज्याक विचारिल्ल्या प्रस्नांक 
जाप दितना ताणें सांगलें . “ धर्मस्व तत्वं निहितं गुहायां महाजनो येन 
गतःस पंथा : " धर्माचे खरे सरूप गूढ आसा देखून व्हड मनीस 
वागतात तशें वागचें , असो ताचो आशय आसून तैतिरीयोपनिषदांतय 
तशेच सांगिल्लें आसा . धर्म म्हळयार कितें हे समजून घेवपाखातीर 
श्रुति पळेल्यो जाल्यार त्यो विंगडविंगड , स्मृति पळेल्यो जाल्यार तीच 
तरा . एका रुशिचे एक मत जाल्यार दुस - याचे दुसरेंच . देखून म्हळां 
महाजनो येन गतःसपंथाः . हातूंत धर्म म्हळयार आचार असो अर्थ 


काडला . 


श्रुतिस्तु वेदो विज्ञेयो धर्मशास्र तुवै स्मृतिः ” श्रुति हे वेद आनी 
स्मृति म्हळयार धर्मशास्र अशें मनून सांगलां . वेदांबरी स्मृति खूब 
पुविल्ले ग्रंथ न्हय . इ . स . आदों ५००-६०० वर्सा उपरान्तचे ते आसात . 
वेद अनंत तश्यो स्मृतीय अनंत आसात . स्मृतीकार १०० वयर आसात . 
महाभारत आनी रामायण हांकांय धर्मशास्राचे नदरेन स्मृति मानतात . 
पुराणांय स्मृतींतच मोडटात . ती आसात अठरा . अग्निपुराणांत राजधर्म 
आनी वेव्हारधर्म हे विशय याज्ञवल्क्य स्मृतींतले घेतिल्ले आसात . तशेंच 
काय वांटे नारदस्मृतींतलेय आसात . सदाचार हे धर्माचे तिसरें मूळ . 


हिंदु समाजजीवन 


हिंदुचे समाज रचणुकेचो विचार केलो जाल्यार ही रचणूक दोन 
गजाली भोंवतणी धुंविल्ली दिसता . पयली जोड - कुटुंब आनी दुसरी जात . 
जात म्हळचार वर्ण . वर्णाची मूळ कल्पना वेद काळा उपरांत केन्नाच 
समाजांत दिसली ना . कामांची वांटणी करून वर्ण थारायल्यात म्हणटात 


समन्वय आनी प्रतिमा 


ती वस्तुस्थिती केसाच नाशिल्ली . ऋग्वेदांतल्या पुरुषसुक्तांत म्हळा 
तशें तकलेपासून ब्राह्मण , भुजांपासून क्षत्रिय , कमरे पासून वैश्य आनी 
पांयापासून शूद्र हो भेद कल्पनेतच आशिल्लो . चातुर्वर्णांत बांटिल्लो 
हिंदू समाज आशिल्लो जाल्यार ब्राह्मणांभितरच १८०० बयर पोट - जाती 
आसात त्यो कशो ? ह्यो आनीक वाडूंक येता . ते भायर हया सगल्या 
पोटजातींभितर एकवटय ना . जी गजाल ब्राह्मणांची तीच हेर वर्णाची 
म्हणू येता . कामाचे वाटणेवेल्यान वर्ण थारताले म्हणटात तेंय खरें न्हय . 
४ थ्या शेंकड्या आदी महापद्म नंदा राज्य करताले ते क्षत्रीय नाशिल्ले . 
मौर्य सम्राट शूद्र आशिल्ले जाल्यार सम्राट गुप्त हे वैश्य आशिल्ले . 
उदयपुरचे सिसिडिया घराणे मुळचें ब्राह्मण कुळयेतले . 

चातुर्वर्ण्याचो मुखेल उद्देश्य उल्लो जल्माचे महत्व वाडोवपाचो , 
व्यवसायाचों , न्हय . देखून जातीभायर लग्न करपाची बंदी जाली . वेदांत 
वर्णसंकराचो विचार खंयच ना . तेन्ना लग्नांक जातिंचो आडमेळ 
नाशिल्लो . ब्राह्मण रुशीन दस्यू बायल हाडिल्ली ऐतरेय ब्राह्मणांत दिसता . 
जात म्हळयार एक समाजीक वस्तुस्थिती , धर्मीक संस्था न्हय . 

पुराय सगळया पुराणांनी जातिचे अस्तित्व मान्य केलां आनी 
जातींकडेंन पळेतना ती समाजाची एक कायम सरुपाची वळेरी अशें 
लेखपाची वज जाल्या . पूण जात ही देवान दिल्ली अशें म्हणटात तें फट . 
जातिचो देवालागी संबंद गीतेत जोडला तें निखालस खरें न्हय . 
श्रीकृष्णान जाति , समर्थन करूंक ना जाल्यार टिका केल्ली आसा . 

वर्णवेवस्ता हांवें केल्या केल्या ती काम आनी कृती हांचो धर्म पळोवन ' 
अशें ताणें म्हळां . 

धर्म दिना जाल्यार हे वेवस्तेक धर्मीक सरूप दिता हिंदू कायदो . 
हिंदू कायदो हो जातिचेर आधारिल्लो आसा . मन वेगळ्या वेगळ्या 
जातितल्या संकरांक दंड धालता . दोन जातींभितर रगता संबंद म्हळचार 
ताचे नदरेन एक भौच मोटें पातक थारता . 

हिंदुची समाज वेवस्ता ही पयलींसावन चार वर्णांचेर आधारून 
आशिल्ली अशें मानचेपरस कितल्या तरी पोट - जातिनी ती वांटिल्ली 
अशें मानूंक फाव . जण एक पोट - जात आपणाल्याच खासा विस्वांत 
जियेताली . हिंदुचे समाजीक जिणेंत जाल्ल्या अन्यायांक लागुनच अशे 

सहजीवन : संघर्श , 


तरेन ही वाड जावंक पाविल्ली . 

हिंदू समाजांतलो ल्हानांत ल्हान घटक हो व्यक्ती न्हय जाल्यार 
जोड - कुटुंब ; आनी मोटयांतलो मोटो घटक म्हळचार पोट - जात . 
जातूंत कांय जोड कुटुंबाचो आस्पाव जाता . हाचेभायर समाज म्हूण 
जावं जमात म्हूण हिंदू वेव्हारांत कांयच वळवना . जण एक हिंदू 
मानता आनी जाचे मुखार नमता ते हे दोन घटक . जोड - कुटुंबांत 
व्यक्तिच्या सुवार्थाची कल्पना ना . जण एकलो जियेता ते तागेल्या 
कुटुंबा खातिरच . जाण्टयांची तशी भुरग्यांची बरे भशेन राखण जाता . 
जण एक पुर्विल्ली संस्था ही जमातिच्या बऱ्याखातीरच निर्माण जाताली . 
जोड - कुटुंब म्हळयार पलिंच्या काळार जेन्ना समाज नांवाची संकल्पना 
लेगीत अस्तित्वात नाशिल्ली तेन्ना अस्तित्वात आशिल्ली एक कुटुंबीक 
जमात . अर्थिक कारणाक लागून एकठांय आयिल्लो रगताच्या 
नात्याभितल्ल्या लोकांचो हो जोमो . जण एकलो कुटुंबाखातीर जियेतालो . 
कुटुंबाचे खाशेलें एक नीतीशास्र आशिल्लें . तांतूंत हक , कर्तव्यांबी यतात . 
जण एकलो प्रामाणिकपणान आनी मनापसून आज्ञा मानपाच्या तत्वाक 
धरून आसतालो . 

हिंदुस्थानांत जोड - कुटुम्ब निखटें उल्लेंना जाल्यार ताची शक्त 
काळा अंतरान वाडत गेली . समाजांत खंयचीच अशी मध्यवर्ती सत्या 
नाशिल्ली- राजाची जाव चर्चा सारक्या दैवी संस्थांची जाका लागून 
काळाप्रमाण हिंदू कायद्यांत बदल घडोवंक हाडूंक शकतालो . पुर्विल्ल्या 
काळाक सावन ज्यो प्रथा - रुढी आशिल्ल्यो तातूंत बदल करपाची गरज 
आसुनय हिंदू राया तें काम करूंक पावलेनात . तांणी पोन्न्या कायद्यांत 
बदल केलो ना आनी नवेय कायदे तयार केले नात . स्मृतीत सांगिल्ल्या 
गजालींत बदल करपाखातीर जिची गरज आसा अशी एकाद्रो धर्मीक 
सत्याय केन्ना हिंदूभितर निर्माण जावंक पावलिना . 

हाचो परिणाम असो जालो कि हिंदूची समाजीक कूड फुटून तिचे 
कुडक्यान कुडके जाले . जोड - कुटुम्ब आनी पोट - जाती हांचो विचार 
केल्यार अशें दिसून येतलें कि हिंदू म्हणटात तो सान सान घटकांचो 
एकामेकालागी कसलोच संबंद नाशिल्लो आमी केन्ना एकामेकांक जोड्रंक 
पावचोना असो एक जथो जावन उल्लो . तांचेभितर जों मेरेन बेटी आनी 


समन्वय आनी प्रतिमा 


रोटी चे वेव्हारै जादपाक आडमेळ उरतलो तो मेरेन तांचे समाजीक 
मिलन कशेच जावंक पावचेना . 

हो अशी समाजीक रचणूक जाल्ल्यान हिंदूभितर एकवट ना 
आनी जण एक पोट - जात दुसऱ्या पोट जातींपरस आपणाक व्हड मानीत 
आयल्या . जातीय वाद ही हिंदू जीवनाची एक जिती तट्टटीत वस्तुस्थिती 


आसा 


हिंदु समाज - जीवनाचे अशेतरेन कुडके जाल्ल्यान जण एकालें 
समाजीक कर्तव्य फकत जोड - कुटुंबापुरतें मर्यादीत जालें . हाका लागून 
समाजीक घटसाण केनाच येवंक पावलिना . समाज - सत्या निर्माण ना 
जाल्ल्यान खंयचीय प्रथा कितलीय विखाळ आनी घातकी आसू तिका 
आपशींच मान्यताय मेळूक पावता आनी धर्माच्या नांवान ती समाजांत 
चीख ओकूक लागता . तशेच हांगा जालें . मनशाच्या मासाचो देवाक 
प्रसाद , सती वचप , सान भुरग्यांची लग्ना , देवाक बायलो ओपप , 
सारक्यो गजाली वचत थंच जावंक लागल्यो , बंगालांत राजाराम मोहन 
रॉय हाणी सती प्रथे आड आवाज उठयलो . दक्षिणे वाठाराक तेन्ना 
सतिचो तितलो प्रभाव पडूंक नासलो . पूण समाजान सतीक विरोध केलो 
ना . हिन्दुच्यो नीतीभाययो प्रथा आशिल्ल्यो ताचे आड त्या वेळच्या 
ईश्ट इंडिया कंपनी सरकारान पावल घाले तेन्ना मात बोवाळ जालो . 
हिन्दुधर्मात सरकाराची लुडबूड आसची ना म्हूण १८८५ सालच्या 
ब्रिटीश सरकाराच्या जाहीरनाम्यांत उतर दिल्लें . तीच गजाल १८ ९ १ 
वरसा बायल मनशेचे ( संमती ) पिराये संबंदान घडली ब्रिटीश सरकारान 
१२ वर्साची पिराय जाय मेरेन बायलमनशेचो तिच्या घोवान लेगीत 
संभोग घेतलो जाल्यार त्या कर्तुपाक आगळीक थारावन ताका ख्यास्त 
जातली असो कायदो करपाचें थारायलें जाल्यार त्या विलाआड बंगाल , 
मुम्बै आनी मद्रास इलाख्यांतल्यान उठाव जालो . खासा स्वराज्याचो मंत्र 
दिवपी म्हाराष्ट्रांतलो जहाल राजकी पुढारी लोकमान्य टिळक हाणी 
हया बिलाआड आवाज काडलो . हिन्दु समाजांत लाखांनी बायलांचेर 
जाताले ते अत्याचार ह्या येद्या व्हडा नेत्याक तेन्ना दिस नासले . तो 
फकत व्यग्र आशिल्लो परके सत्तेआड झुजपांत . आनी देखून ताका ह्या 
असंख्य अबलांची कानठळयो बसपी वरड आयकू ये नासली . तो भेड्डो 

जाल्लो . लोकमान्य टिळकां सारक्या नेत्याची ही करणी पळेतकच तो 
खन्यांनीच जहाल आशिल्लो काय ना हाचो दुबाव येता . उरफाटे , 
गोपाळराव आगरकर हया इतिहासान मोवाळ थारायल्ल्या समाज 
सुधारकान तेन्ना में आपणाले लिखणे वारयां ब्रह्मास्र सोडलें तें पळेनाफुडें 
मात् दोळे दिपकतात आनी आगरकरच खरो जहाल नेतो आशिल्लो अशें 
दिसूक लागता . टिळकांची बायलमनशेविशींची मत्तां कर्मठ आनी 
सनातनी आशिल्ली हाजी गवाय जायतेकडेन मेळिल्ली आसा . 

ईस्टइंडिया कंपनी सरकारान जी ही हिन्दुच्या संस्थांतली 
अनैतीक रुढींची घाण निवळ करपाची मोहीम काडली तिचो परिणाम 
अंती १८५७ च्या बंडाच्या सरुपान दिसूक लागिल्ले . उपरान्त कंपनी 
सरकारान तांतले आंग काडलें . पूण जेन्ना मोंटाग्यू - केनफोल्ड सुधारणा 
जाहीर जाल्यो तेन्ना कायदे घडोवपांत लोकांचे प्रतिनिधींचोय आस्पाव 
जालो आनी असल्या कायद्याआड करंदाय करपाची वृत्ती आपशींच 
आळाबंदा आयली . 

६०० वर्सी मेरेन , इस्लामी राजसत्या हिन्दुस्थानांत उल्ली त्या 
काळांत जाल्यार धर्म राखणेच्या नांवान हिन्दू समाजीक रुढी अदीक 
घट जावंक पावल्यो . अधर्माच्यो प्रथा लेगीत धर्माच्या नांवाचेर 
निर्धास्तपणान चलूक लागल्यो . हिन्दू राजांची सत्या आयली तेन्नाय 
तांची भुमिका न्हयकारीच उल्ली . रूढीभितर सुदारणा करपाच्या 
धोरणापरस तांणी आसा त्योच तशातश्यो दवरुपाचें थारायलें . वायट 
बरें में कितें वारसान मेळ्ळां तें सांबाळपाचे अशें धोरण रजपूत 
राजांनी , विजयनगरच्या सम्राटांनी , तशेंच गोब्राह्मण प्रतिपालक मराठे 
राजांनीय आपणायलें . मोगल सम्राट अकबर हाणें सती आड कायदो 
केल्लो पूण 

तो लागू करपाच्या कामांत ताणें तितली घटसाण दाखयली 
ना . कोणाकूच प्रजेक दुखोवपाचें नासलें आनी प्रजा तर आपणाली 
राखण बरे भशेन करपाखातीर ह्या रूढीप्रथांक घट वेंग मारून 
बशिल्ली . मुसलमानी सत्येआड झुजपाचें आशिल्ल्यान हिन्दूराजांक 
सामाजीक जीवनांत मन घालप अगत्याचे दिसले ना . १३ व्या शेंकड्यांत 
निबंद साहित्याक लागून प्रायश्चितांचो आंकडो स्मृती मिमांसाकारांनी 
इतलो वाडयलो कि ताकालागून समाजीक कर्मठपणांक सामको ओतो 

येवंक पावलो . धर्माच्या नांवान हिन्दू मदीं जी सहिष्णुताय दिसता तीय 
अजापांचीच म्हणूक फाव . खंयच्याय सुसंस्कृत समाजांत मनीस वस्रा 
काडून नागडो भोविल्लो कोणाकूच सहन जावंचोना पूण भारतांतल्या 
खंयच्याय रस्त्यानी तो तसो पांयांनी भोवंक शकता - हत्तीचेर बसून 
भोंवता आनी ताचो लोकांकडल्यान दबाजो जाता - धर्माच्या नांवान . 

हिन्दू संस्था ह्यो मनशांनी घडयल्ल्यो आनी त्यो चलतात हिन्दुनी 
घडयल्या कायद्याच्या आधारान त्यो कांय इतिहासीक कारणांक लागून 
निर्माण जाल्यो . धर्माचो आनी तांचो कायच सबंद ना . तांकां धर्माची 
मान्यताय आसूंक जायशे ना . निधी कायद्याच्या आधारान त्यो चल्ल्यो . 
जातीसंस्था , जोड - कुटुंबसंस्था , वारशी हक ह्यो सगल्यो गजाली 
समाजीक संबदातल्यान निर्माण जाल्ल्यो - धर्मीक संबंदांतल्यान न्हय . 

हिंदू समाजजीवनाचे दोश म्हणून आमच्यांनी हिन्दु धर्मशास्राच्या 
कायद्यांकडेन बोट दाखोवप समा जावंचेना . हिन्दू समाजजीवन दुशीत 
करपाचे काम ह्या कायद्यांची आपणाले सोईप्रमाण जांणी जे तरेन 
फोडणिशी करून अर्थाचो अनर्थ करून उडयलो त्या उपरान्तच्या 
मिमांसाकारांचें आसा . तांकांच लागून हिन्दू समाज नीतिभश्ट जावंक 
पावलो म्हळ्यार चुकचेना . मयूखा , दायाभाग ह्या विगडविंगड 
विचारवन्तांच्या पगडांची मत्तां भारताच्या वेगळ्या वेगळ्या वाठारांनी 
लागू जातात . लग्न , दत्तक सारक्या गजालींत वेगळे अन्वय काडून ती 
समाजाक लागू पडटात . सपिंडा लग्नां जावंक जायना म्हूण सगल्यो 
स्मृती सांगतात . पूण दक्षिणेच्या वाठारांत भाचयेलागी मामान लग्न 
करपाची चाल विघ्नां नासतना ब्राह्मणाभितर चलता . 

कायद्याची खरी परीक्षा करतलो जाल्यार त्या कामाक तपासचे 
पडटलें मनशाचे मन - समाजाचे मन . समाजाक नाका जायत जाल्यार 
कायदो कितेंच करूंक शकना . कायद्याची ती मर्यादा आसा . कायद्याक 
लोकांनी तेको दिवचो अशे दिसता जाल्यार त्या कामाक समाजाच्या 
मनाची तयारी करपाचे यत्न करूंक जाय . 

थोडेभितर सांगतलो जाल्यार हिंदुच्या समाजीक संस्थांचो आनी 
हिन्दू धर्माचो तसो कांयच संबंद ना . धर्माची तत्वां , सिद्धांत , कर्म , ज्ञान , 
भक्ती हांचो तसो संबंद प्रथा , रूढी हांचे कडेन खंयच दिसना . फाल्यां 

जोड - कुटूंब जावं जाती ना जाल्यो तरीय हिन्दू धर्म ना जावपाची 
कसलीच भिरांत ना . 

हिन्दुच्या उदरगती आड हिन्दू धर्म केन्नाच आयलोना . खरें 
म्हळयार आड आयल्यो त्यो हिन्दुच्यो समाजीक संस्था . सुधारकांनी 
हिन्दू प्रथारुढींकच हिन्दू धर्म मानपाची चूक केली आनी हिन्दू धर्मातच 
बदल करपाचे यत्न केले . ताका लागून ब्राह्मो समाज , आर्य 
समाजासारके पंथ निर्माण जाले . हिदू धर्मा आड जी सुधारणेची चळवळ 
जाली ताचो परिणाम असो जालो कि पुर्विल्ल्या शास्रांचे सगळे आधार 
काडून हिन्दू संस्थाची कड घेवन हिन्दू धर्म घट जालो . धर्माचो जांव 
परंपरेचो आधार नासुनय सगळयो अनिश्ठ प्रथा निजी जावंक 
पावल्यो . सती सारक्या भयाक्रुत आनी राक्षसो प्रथेचे शास्त्राचे आधार 
दिवन समर्थन जावंक लागले . 

खरे पळोवंक गेल्यार ( १ ) हिन्दू धर्माची न्हय तर हिन्दू 
समाजाची पुनर्रचणूक जावंक जाय आशिल्ली . ( २ ) इतिहासीक 
कारणाकलागून हिन्दुच्या समाजीक संस्थांचेर कोणाचोच वचक उल्लोना 
( ३ ) जोड - कुटूंब आनी जाती हांका लागून समाजीक भावनेच्यो 
वादयो जावंक पावल्यो . ( ४ ) कायदो आनी रूढी हांचेर आधारिल्ल्या 
नेमांची परती तपासणी जावंक जाय आशिल्ली आनी काळाक योग्य 
अशे तातूंत बदल जावंक जाय आशिल्ले ते जालेना . ( ५ ) हिन्दू 
राजसत्या नाशिल्ल्यान योग्य तशे कायदे घडूंक पावले नात आनी ( ६ ) 
सामाजीक मूल्यांचो फेरविचार , संस्थांची पुनर्रचणूक आनी कायदो 
आनी प्रथा हांकां धर्मापासून वेगळावपाचें तेंय काम जावंक पावले ना . 


पुबिल्ली हिन्दू बायलमनीस 


पुबिल्ल्या काळांत पितृसत्ताक कुटुंब पद्धतीत चली जल्माक 
येवप म्हळ्यार कुटुंबाक तें एक संकश्ट कशे दिसतालें . चलो जालो 
जाल्यार कवतूक चली जाली जाल्यार एक म्हान संकश्ट . चली जाली 
कि कुटुंब अडचणीत येताले देखून कांय समाजांत जल्मली कि ना तिका 
मारून उडोवपाची चाल जावन पडिल्ली . जोड - कुटुंबांत जल्म घेतिल्ले 

चलये मनशेक त्या कुटुंबाची केन्नाच माननाशिल्ले . जल्म घेतिल्या 
कुटुंबातली ती न्हयच जाल्यार ती एक वस्त दुस - या घरा वचपाची . 
आयज बायलमनीस इतली सुदाल्ल्या , काद्याचें चिलखत दिवन तिका 
संरक्षण दिल्लें आसुनय मनान ती अजुनय परंपरेचे गुलामीत वावुरलेली 
दिसता . चली जल्माक येनाफुडे आवयपासून सगळ्यांक वायट दिसप , 
ती दुसऱ्या घरा वचपाची म्हूण केन्ना केन्ना तिची आबाळ करप , चलो 
आनी चली हांकां घरांत विगड वागणूक दिवप , तशे वेगळे संस्कार 
करप , ज्या कामाक वता तें काम जालें ना जाल्यार अलंकारीक भाशेत 

चली जाली ' म्हूण वाक् प्रचार उलोवपांत येवप ह्यो वृत्ती पळोवन 
आयच्या शिक्षणाचो हांचेर कांयच परिणाम जावंक पावलोना काय 
दिसता आनी परंपरेच्या बंदपासांत घुस्पतात तें पळोवन खंत भोगता . 

विद्वान चली जल्माक येवंची म्हूण उपनिषदांत कांय विधी 
सांगल्यात . वेदकाळांत इ . स . च्या तिस - या शेंकड्यामेरेन १६ वर्सी 
जायसर चलयो लग्ना बगर रावन शिकताल्यो . तांकां स्वतंत्र बौद्धीक 
आनी आत्मीक जीवन आशिल्लें . चलयांचे ७-८ वर्सा पिरायेर उपनयन 
जाताले उपनयन म्हळ्यार म्हन्यांत वचप . पयलीं गुरु म्हन्यांत वचून 
त्यो शिक्षण घेताल्यो . उपनयन जाले उपरांत ८ वां मेरेन त्यो शिक्षण 
पुरतें करताल्यो . आनी मागीर आपणाले आवडिच्या चल्यालागीं तांचे 
लग्न लागतालें . त्यो वेदांचे अध्ययन करताल्यो . वेदांतली सुक्तां तांणी 
रचिल्ली आसात . विश्ववारेन सुक्त केलां , घोषन केलां . सूर्या , जुहू , वाक् , 
इंद्राणी , श्रद्धा , शची , रोमशा , शश्वती , लोपामुद्रा हांची सुक्तां ऋग्वेदांत 
आसात . उपनिषदांनी गार्गी , सुलभा , मैत्रेयी , सुवर्चसा , अरुंधती ह्यो 
विद्वान बायलो मेळटात . सुलभा ही क्षत्रीय कन्या . ब्रह्मज्ञानाखातीर 
आंकवार राविल्ली . याज्ञवल्क्याची बायल मैत्रेयी ही वेदान्ती आशिल्ली . 
ऋग्वेदांत बायल घोवावांगडा यज्ञांत वांटो घेताली . दंपती हें उतर 
ताकाच लागून आयलां . बायलेक आनी दादल्याक ह्या कार्यात समान 
अधिकार आशिल्लो . अपाला आनी विश्ववारा - अत्रिकुळांतल्यो दोन 
बायलो- तांणी सुक्तां रचली . विश्ववारेचे भोंवतणी तिका जी बायलांची 
जीण दिसताली तातूंत दादल्यांची शीमसत नाशिल्ली भोगतृष्णा आनी 
ताका आडावण घालपाची बायलांची असमर्थताय तिका दिसली आनी 

तिचे काळीज आक्रपून उठले आनी सांगूक लागलें , “ हे अग्नीदेवा , 
दादल्या बायलेच्या संबंदाचे बरे भशेन तूं नियमन कर " आवय जावचे 
वेळार बायलेक ज्यो वेदना जातात ताका लागून तिचे काळीज हालले 
कळवळ्ळं आनी तातुंतल्यानच ही नियमनाची भास भायर सल्ली . 
वेदकाळांत जाती जातीभितर लग्नां जातालीं . 

एका गोत्रांतलीय 
जाताली . अनुलोम म्हळयार जातूंत घोव वयल्या वर्णाचो जाल्यार 
बायल सकयल्या वर्णाची असली लग्नां जावपाक कांयच आडमेळ 
नाशिल्लो . प्रतिलोम म्हळ्यार उरफाटे तरेक तितली मान्यताय 
नाशिल्ली . 

इ . स . आदी पांच शेंकडे चलयांची जाण्टेपणांत लग्नां जातालीं . 
उपरान्त सामान्य लोकांभितर चलयांची लग्नाची पिराय सकयल 
आयली तरी राजकुळयेत तरणे पणातच लग्नां जाताली . अशे तरेन 
तरणेपणांत लग्न जाल्ले बायलेक मानाची सुवात आसताली . 

ह्या काळांत घोव मेले उपरान्त दुसरे लग्न जावपाची प्रथा नासली 
तरी नियोगाची आशिल्ली . पुताचे प्राप्तेखातीर हेरां लागी विधवा 
बायल संबंद दवरूंक शकताली . तशेंच एकापरस अदीक जिते घोव 
आशिल्ल्योय देखी मेळटात . जटीला गौतमीक सात घोव आशिल्ले . 
महाभारतांत वाी ही बायल प्रचेत्स नांवाच्या धा भावांलागी रत , 
जाल्ली , द्रौपदी सारके सतीक जाल्यार पांच घोव आशिल्ले . पुर्विल्ल्या 
इतिहासांत बायलांक कामवासनेसंबंदान मेकळीक आशिल्ली . घोवाक 
विचारिनासतना हेर कडेन त्यो संभोग घेताल्यो . आनी तो अधर्म 
जायनाशिल्लो . महाभारतांतलो हो एक प्रसंग : 

उद्दालक रुशिची बायल तांच्या घरा आयिल्ल्या अतिथीक लैंगीक 
संभोग दिवंक वता तेन्ना तिका तो आडायना . उद्दालकाचो पूत श्वेतकेतू 
तें पळेता आनी रागान तांबडो गुंज जाता . रुशी ताका सांगता कि 
सगळ्या वर्णातल्या बायलांक आपापणाल्या वर्णात भोग घेवपाची 
मेकळीक आसप हो सनातन धर्म म्हुण . पूण श्वेतकेतूक तें सहन जायना 
आनी तो नेम करता कि आजपासून खंयचेय लग्न जाल्ले घोवाचे 
बायलेन घोवाचें अतिक्रमण केल्यार ते पातक थरतलें . अशे तरेन 
पातिव्रत्याचो नेम घालून दिवपी श्वेतकेतू हो पयलो आनी अशेतरेन 

समागम धर्माचेर ताणे सासणाची बंदी हाडली . देखून घोवान मान्यताय 
दिल्यारूच ताची बायल दुसऱ्यापसून पुत्रसंतत निर्माण करूंक लागली 
जावं ताचे लागी संबंद दवरूंक लागली . अशे तरेन त्याकाळार लग्न 
जाल्ले बायलेकय आपणाल्या समाजीक वर्णात संभोग घेवपाक मेकळीक 
आसली . तशेंच घोवान सांगल्यार लग्न जाल्ले बायलेक हेर दादल्यापसून 
पुत्रप्राप्तिचो हक आसलो आनी घोव मेल्लो आसत जाल्यार देरापासून 
संतत निर्माण करपाचो तिका अधिकार आसलो . इ . स . ३०० मेरेन 
नियोगाची चाल आशिल्ली . पूण मनून नियोगाक मान्यताय दिवंक ना . 
तिका पशुधर्मतुल्य मानल्या . 

पुनर्विवाह म्हळ्यार घोव मेल्ले बायलेन केल्लें दुसरे लग्न . विवाह 
मंत्रांत पुनर्विवाहाचो विधी खंयच सांगूक ना . ऋग्वेदांत पुनर्विवाहाची 
चाल नाशिल्ली . पूण घोव मेलो जाल्यार देर तिका लागी करतालो . 
आनी ताचेपसून तिका संतत जाताली . देर म्हळयार द्वि + वर . दुसरो 
घोव . पयस गेल्लो घोव पांच वरसांमेरेन परतो आयलो ना जाल्यार 
कौटिल्य पुनर्विवाहाक मान्यताय दिता . विष्णुस्मृतीन पुनर्विवाहाक 
विरोध केला . विधवेक कडक ब्रह्मचर्य सांगलां . ब्राह्मण जातीत पुर्विल्ल्या 
काळांत पुनर्विवाह जातालो हे ममताचे देखीवयल्यान दिसून येता . ममता 
ही उचथ्य रुशिची बायल . रुशी मेलो . दीर्घतमा नांवाचो तिका दोळे फुटको 
भुरगो आशिल्लो . ती सती वचूंक भायर सल्ली . बृहस्पती नांवाच्या 
तिच्या देरान तिका चितेवयली सकयल देवयली . आनी तिचेकडेन तो 
लग्न जालो . ब्राह्मण जातींतलो हो पयलो पुनर्विवाह . ममता विदुषी 
आशिल्ली . 

फुडें विधवेच्या लग्नाक बंदी आयली सव्या शेंकड्यापासून 
पुनर्विवाह निशिद्ध जालो . ११ व्या शेंकड्यापासून बालविधवेचे लग्न 
जायना जालें . विधवा असहाय्य जाली . ती कुडिच्या सुखाखातीर हेर 
मार्ग सोदूक लागली . फुडें ८ - ९ वर्साची ही विधवा केंस ताशिल्ली 
बोडकी जावन जीण सारूंक लागली . इ . स . १०० पासून ल्हान चलयांची 
लग्ना लावंक सुरवात जाली . चवथ्या पांचव्या शेंकड्यापासून लग्नांची 
पिराय १०-१२ वर्साचेर आयली . कांय जाण ७-८ वर्साचेर चलयांची 
लग्ना जावंची ह्या मत्ताचे आसले . चलयांचे लग्ना पिरायेविशीं मनूची 

मत्तां ही ; “ रुतू प्राप्त जाल्लो आसुनय धूव बापायच्या घरांत रावपाक 
हरकत ना . पूण गुणाभायऱ्या न्हवयक ती केन्नाच दिवची न्हय " 

रुतू प्राप्त जाले उपरान्त चलयेन तीन वरसां मेरेन वाट पळोवची . 
ते उपरान्त आपले आपूण योग्य घोव पळोवन तिणे लग्न जावचे " , 

तीस वर्साच्या मनशान ताका पसंत अशा १२ वरसांचे चलयेलागी 
लग्न करचें . यम ह्या स्मृतीकारान फाव तसो घोव मेळ्ळो ना तरी 
रजस्वला धुवेक लग्नाबगर दवरची न्हय हे मत दिवन मनूचेर ताणी 
केल्ली आसा . ताका लागून बायलांचे दुर्दशेक पारावार उल्लोना . बारा 
वरसां परस ल्हान पिराय आसतनाच तांची लग्नां लावंक लागले . फुडें 
वारांची आयली आठांचेर . 


बायलजातिचो छळ . 


बालविवाहा उपरान्त तिचे स्थान उणावले . तिचो छळ सुरू 
जालो . ल्हान पिरायेर आवय जाल्ल्यान तिचे सुखासपन ना जावंक 
पावले . वांज बायलेक जाल्यार मानूच उल्लोना . बाल विवाहाक लागून 
बायलांचो जल्म काकुळटवाणो जाबन पडलो . भश्टी जाली कि तिका 
भुरगी जल्माक घालपाच्या वावराक लावपाची . भुरगेपणांत आयिल्ल्या 
बळजबरेच्या आवयपणाक लागून तिची शक्त , तिचे तरणेपण आनी 
ताकद ना जातालो . कांय जाणी भुरगेपणांतच मरताल्यो . पूण दादल्यांक 
ताचें व्हडलेशें नासताले . दादल्यांक बायलांविशीं आंकड्या बंधन 
नाशिल्लें . मनू ह्या स्मृतीकाराक धा बायलो आशिल्ल्यो . राजा 
हरिश्चंद्राक १०० जाल्यार याज्ञवल्क्य ह्या दुसऱ्या स्मृतीकाराक 
आशिल्ल्यो दोन . बायलांक मात एकाच घोवाची सक्ती . 

ब्राह्मणकालामेरेन पुरोहित वर्ग प्रबळ जावन ताचो तोल सुटिल्लो 
ताका लागून बायलांचो समाजीक पांवडो खुबूच सकल देविल्लो . 
ब्राह्मणांत बायलो आनी शूद्र हांकां कुत्रीं आनी कावळे अशें लेखिल्लें 
मेळटा . रामायणांतल्या अरण्यकांडांत तशेंच महाभारतांतल्या अनुशासन 
पर्वात बायलजातिची निर्भत्सना केल्ली दिसता , भगवद्गीतेंतय बायलो , 
वैश्य आनी शूद्र हांकां पापयोनी अशें म्हणिल्लें आसा . भारतांत 

बालविवाह सुरू जायत सावन भुरग्यांक जल्म दिवपी आवय आनी 
देवाब्राह्मणांनी नियुक्त केल्ली लग्नां बायल ही दोनूच स्थानां 
बायलमनशेक मेकळी उल्ली . माता म्हूण पुरोहित वर्गान तिका वयर 
काडली आनी घोवा बायल म्हूण सकयल उडयली . बृहत्पराशर स्मृतींत 
वायलांची कामप्रेरणा दांदल्यांपरस आठ बांटयांनी अदीक आसता अशें 
म्हणून तिची निर्भत्सना केल्या . आनी मनुस्मृतीत तर तिचे निदेन 
कळस गांठला . 

जायतीं शतकांमेरेन चलिल्ले हे निदेन गुप्त साम्राज्या उपरान्त 
विखाळी फळां येवंक लागली . हूण आनी हेर क्रूर जमातिच्या धाडीक 
लागून परिस्थिती बदल्ली . बालविवाह , पुनर्विवाहाक , बंदी , केशवपन 
आनी सती अशे तरेन हिंदू समाज सामको अधोगतीक पावलो . निमाणे 
सपण गांठमेरेन इ . स . ५०० ते ९ ०० इतलो काळ गेलो . 

जातीभायर लग्न करपाची मेकळीक नाशिल्ल्यान आनी जण एके 
जातींतले बायलेक परतें लग्न करपाक मनाय केल्ल्यान घरकामाक 
फुकट मनशां मेळपाची सोय जाली . विधवापणाची सक्ती जितली कडक 
आनी खुनशी तितलो विधवांचो उपकार चाकर कामाक जावंक लागलो . 
ही अशे तरेन चाकरांची गरज भागोवंक भुरगेपणांतली लग्नां भौच 
फायद्याची जाली . सक्तिचे विधवेपण म्हळ्यार कुटुंबधारणेचीच संस्था 
म्हळां तें लटीक न्हय . १ ९ ०१ चे शिरगणतेवयल्यान अशें दिसून आयलां 
कि पश्चिम महाराष्ट्रांत आशिल्ले ब्राह्मण जातींत ५ वरसां सकयल 
पिरायेच्यो १५५०० , १५ वर्सी सकयल्यो सवायतीन लाख जाल्यार ३० 
वर्सी भितल्ल्यो साडेपंचवीस लाख विधवा आशिल्ल्यो . हाचेवरसून 
कल्पना करूंक येता . 


सती - एक भयांकृत आनी खुनशी चाल . 


नीतीधर्म आनी परलोक हांच्या नांवान हिंदु दादलेवर्गान 
आपल्याच बायल वर्गाक कितले शेंकडे मेरेन विधवास्थितिचो अखेर , 
आपणाक धगधगत्या उज्यांत लोटून करूंक लायलो ताका सुमार ना . 
अश्यो ह्यो तरा खंयच्याच सुधारिल्ल्या राष्ट्राच्या इतिहासांत मेळपाच्यो 

सतिची चाल मूळ हांगची न्हय अशें म्हणटात . मेल्ल्या दादल्या 
बरोबर ताचे मालकेच्यो वस्तू म्हळयार घोडे , बायलो , दास बी हांची 
रवानगी अशे भशेन करताले . ग्रीक , सिथीयन लोकांभितर विधवेंक जिती 
हुलपावपाची चाल आशिल्लो . सतिचो उल्लेख वेदवाङमयांत ना . मनू , 
याज्ञवल्वय हांणी तिचो खंयच उल्लेख करूंक ना . इ . स . ७ ते ११ व्या 
शेंकड्यामेरेन उत्तर भारतांत चडकरून काश्मिरांत तिचो प्रभाव खुबूच 
आशिल्लो . तेच भशेन रजपुतान्यांतय म्हळचार आयच्या राजस्थानांत . 
हूण आनी गुर्जर ह्या जमातींनो तिका राजस्थानांत हाडली म्हणटात . 
सैनिकां भितर ही चाल आशिल्ली खंय तशीच ती ऋग्वेद काळापयलीं 
आशिल्ली अशेंय म्हणणे आसा . ऋग्वेद आनी अथर्ववेदांच्या काळांत ती 
बंद जाल्ली ती काय काळा उपरान्त परती सुरू जाली . बंगांलात तेन्ना 
तिचो चड प्रभाव आशिल्लो . 

महावीर गौतम काळांत तिचो उल्लेख ना . रामायण महाभारत 
काळांतय सतिची प्रथा नाशिल्ली जाये . इंद्रजिताची बायल सती गेली 
असो उल्लेख महाभारतांत मेळटा . पंडू राजाची माद्रीय सती गेल्ली . ह्यो 
लोकशाय आसूंक येतात . 

महाराष्ट्राच्या इतिहासांत दौलताबादच्या यादव घराण्यांतली 
एक सती नांव जोडूक पावली . रामदेवरायाच्या मरणा उपरांन्त आपणाले 
गादयेचेर कसलेच संकंश्ट येवचें न्हय म्हूण शंकरदेवान मेल्ल्या राजाच्या 
महानुभावपंथी कामाई राणयेक सती वचूक बळजबरी केली . राणयेन 
शंकरदेवाक शाप दिलो : 

तुझे चामुंडे कवणाचेनि हाते सौलवेल , आज निसंतान होवौ नि 
यादव वंशीय राजछत्राचाही अल्पावकाशाचि नि ; पातु होईल गा 

आनी ती चितेर चडली . तेच भशेन दुसरी एक गाजिल्ली सती 
म्हळयार पेशव्यांली धर्मपत्नी रमाबाई . आपणाले कडक शिस्तीक लागून 
मरणाउपरान्त गादयेचे वारस आपणाले बायलेचेर सूड घेत म्हूण 
थोरल्या माधवराव पेशव्यान मरण लागी आयलां तेन्ना रमाबाईक सती 
वचपाचो खूब बोध केलो . घोव मेले उपरान्त बायलेचे केंस तासून 

तिका 
बोडकी करपाची चाल ही १०-११ व्या शेकड्यापासून सुरू जाल्ली 

दिसता . वेद , गृह्यसूत्र , धर्मसूत्र , मनू , याज्ञवल्वय हांचे स्मृतीत हे चालिचो 
खंयच उल्लेख ना . 

१३ व्या १४ व्या शेंकड्यापासून हुंडयाची चाल सुरू जाल्ली 
मेळटा . पयली कन्यादाना वांगडा दिवपाच्या वस्तुंचे मोल नांवाचे 
आसतलें , उपरांत भांगर आनी किमती वस्तु दिवपाची चाल सुरू जाली . 


आयची हिन्दू बायलमनीस 


धर्मशास्रां आनी गृह्यसूत्रां ही काय वेंचीक म्हत्वाच्या वर्णा भितर 
आशिल्ल्या लोकाचे जिणेक लागू जातात . जाल्यार तांचे सकयल 
आशिल्ल्या वर्णाचे लोक प्रथा आनी रुढी हांकांच पाळो दीत आयल्यात . 
इतली ही सदळ आनी ढिली वीण आसुनय हिन्दु समाजान संवसारांत 
टिकाव धल्लो हेच एक अजाप मानूंक फाव . 

१ ९ व्या शेंकड्यांत जायती सुदारणा जाल्ली आसली तरी 
समाजीक संस्था म्हूण हिंदू समाजाकडेन पळेल्यार तो एक मरूंक 
पाविल्लो समाज अशें मानचें पडटले . राजकी आनी हेर कारणाक 
लागून हिन्दू समाजाक काळाचे गरजेप्रमाण आपल्या संस्थांमदीं बदल 
करूंक आयलोना खरो पूण १ ९ ४७ उपरान्त ह्या संस्थांक एक नवी 
दिशा मेळूक पावली 

भारताचे घटनेन भारतवासियांचे नदरेन जर खंयचीय मुळावी 
म्हत्वाची गजाल केल्ली आसत जाल्यार ती म्हळ्यार घटनेन मानवी 
समतेचो पुरस्कार केलो ही . भारतीय समाजाक ही गजाल जितली नवी 
तितलीच भूशण दिवपी आसा . ही समानताय प्रस्तापीत 
आसताना घटनेन बायल आनी दादलो हो भेद जिणेंतले विंगड न्याय , 
नीति , संद बी हांचे नदरेन तत्वत : काडून उडयल्लो आसा . भारतीय 
घटनेन हो जो समान अधिकार तिका दिला तातूंत तिचो गौरव जाल्लो 


करता 


आसा . 


भारताचे घटनेन लोकशाय जिणेपद्धत दिल्ल्यान अस्पृश्यतायेचें 
निराकरण जाल्लें आसा . ताका लागून हिन्दुच्यो धर्मीक सुवाती सगळया 
लोकाक कसलोच भेद धरिनासतना मेकळयो जाल्ल्यो आसात . 

हिंदू कायद्यांत कांय क्रांतीकारी बदल घडोवन हाडिल्ल्यान , लग्न 
आनी वारशी हक धर्मशास्राच्या नेमान आयजमेरेन चलताली ती कार्यां 
ह्या नव्या कायद्याप्रमाण हाचे मुखार चलूक लागतली लग्न म्हळयार 
आतां संस्कार उरूंक ना जाल्यार तो करार जाल्लो आसा . पुनर्विवाहाक 
मान्यताय आसा तशेच लग्नाक जातिचो आडमेळ ना . कायद्यांत 
घटस्फोटाचीय वेवस्ता केल्ली आसा . धूव जाल्ल्यान बायलमनशेक हिंदू 
कुटुंबांत कसलोच अधिकार नाशिल्लो तो तिका आतां मेळ्ळा . पुताभशेन 
धुवय इस्टेटिची समान वांटेकार जाल्ली आसा . चलयांची लग्नाची 
पिराय वाडिल्ल्यान , तशेच लग्नाबगर रावंक सोदतले धुवेक लागून जोड 
कुटुंबाचे बसकेकच धसको बसूक ' पावला . दादल्यावरी बायलमनशेकय 
घटनेन राजकी आनी अथिक हक दिल्ले आसात . विधवेच्या दुसऱ्या 
लग्नाक लागून पयलिंचे कुटुंब अखंड उरतलें म्हणपाची खात्री ना . 
कुटुंबाचे मालमत्तेचेर आतां धुवेक , तसो बायलेक अधिकार दिल्ल्यान 
एक भौच मोटी क्रांती बायलमनशेचे जिणेंत जाल्ली आसा . 

भारतीय बायलवर्गाचे हे खूब मोटें जैत आसा . बायलांमदीं 
जाग्रुताय हाडपाच्या कार्याक ब्रिटीश राजवटी उपरान्तूच सुरवात जाली . 
आमच्या समाज सुधारकांनी आयची बायल घडोवपाच्या कामांत खब 
मोलाचें कार्य केल्लें आसा . 

आयज मेरेनचो संवसाराचो वा खंयच्याय देशाचो संस्कृतीक 
इतिहास पळेल्यार ताची धाटणी “ पुरुशी " आसा अशे दिसून येतलें , 
हाचे कारण आयची आमची समाजरचणुकच तशी आसा . कायद्यांत तशें 
शास्रांत " Man " हे उतर मनशाक तशें दादल्याकय लागू जाता . 
बायलमनशेक वेगळे उतर भाशेतच ना . हे अशें कित्याक ? जाल्यार 
दादल्यांतच बायलेचो आस्पाव जाता अशें गृहीत धरतात . आमची जिणे 
मूल्यांय पौरुशांचेर आधारिल्ली आसात . दृष्टीकोनय तसोच आसा 
Man's problem is his relationship to the Universe , 
women's , They suggest , her relationship to man ' 
ही स्थिती बदलूक जाय . बायलांक हे फुडें मानाचे आनी तांच्या 
कर्तुत्वाक सोबता तशें स्थान मेळूक जाय - न्हय तांणी ते आपल्या 
गुणांनी आनी अधिकारान प्राप्त करूंक जाय . हे मुखार मानवी 

संस्कृताय निखटी दादलेपणाची उरचिना . ती एकांगी , अपूर्ण उरनासतना 
वास्तव अर्थान अदीक मानवी म्हळ यार human कशी जातली ताची 
वेवस्ता जावंक जाय . हे फुडें संस्कृतायेची जी कांय उदरगत जावपाची 

आसल्यारच 
तांतूंत दादल्या बायलेंचो दोगांयचो वाटो सन्मान्य 
संस्कृतायेचो एकमेकांक अभिमान दिसूक पावतलो . 

हे फुडें बायलमनशेन आपणाक समाजांत मानाची सुवात 
मेळोवपाखातीर कितें करपाची गरज आसा - म्हळयार तिणे खंयची 
पथ्या पाळूक जाय तें थोडेभितर सांगपाचो हो उपद्व्याप : 
१. संतत निर्माण करपाचे कार्य सैमान बायलजातीचेर सोपयलां . पूण 
हया मातृत्वाचे मुद्याचेर व्यक्ती म्हूण जावं नागरीक म्हूण हाचे मुखार 
तिका हक न्हयकारूं येवचोना . मातृत्वाक लागून बायलांक तो एक शाप 
अशें मानपाची वृत्ती समाजांत दिसता . ती तिची दुबळीकाय थरता . 
पूण आतां हे विज्ञानीक युग सुरू आसा . आनी ताका लागून परिस्थिती 
बदल्ल्या . एका काळार भारतवर्षांत संतत वाडपाखातीर वायलांक 
कितलिशीच मेकळीक दिल्ली अशें आमी पळेलें . आनी तीय धर्माच्या 
नांवार . पूण आयज लोकां आंकडो वाडिल्ल्यान संवसाराचेर भंयाचें 
सांवट निर्माण जालां . अशा वेळार ती लोकसंख्या आळाबंदा हाडपाची 
गरज निर्माण जाल्या . हेखातीर संतत - संयोजनाची चळवळ कायद्यान 
तशी शिक्षणा वाटयां करपाचें कार्य नेटान चलत आसा . ही चळवळ 
म्हळ्यार बायलजातिचे जिणेत पुरायेन बदल करपी एक म्हत्वाची 
चळवळ अशे तिणे मानूंक फाव . बायलजातिचे बंदेपण ना करपाचें 
आसत जाल्यार संतत - नियोजनाची जी संद मेळ्ळया तिचो पुराय 
फायदो घेवपाच्या कामांत तिणे फाटी रावंक उपकरना . 
२. आयज बायल वर्गाक शिक्षण दिवपाच्या कामांत कोणेच फाटी 
उरूंक नाका आशिल्लें . शासनान सगले तरेच्यो सवलती दिवन 
एके तरेचे शिक्षण क्षेत्रांत आव्हानच दिल्ले आसा . अशें आसुनय आमच्या 
देशांत साक्षरतेचे प्रमाण समाधान दिवपी ना . भौच उणे आसा . 
आयचो जण एक नागरीक शिक्षणान परिपूर्ण आसूक फाव . मागीर 
तो दादलो आसू जावं बायल . आनी हे शिक्षण निखटें वयल्याचाराचे 
म्हळ्यार बायलांक अलंकारीत करपी नासून तांचे जिणेक वळण 

दिवपी आसूंक जाय . १ ९ व्या शेंकड्याच्या उत्तरकाळांत समाजसुधारक 
गोपाळराव आगरकर हांणी फुडली नदर दवरून जशे सांगिल्ले तश्शे 
तरेचे शिक्षण आयज बायलांक दिवंक जाय . तें बायलांक चरितार्थाक 
उपकरा पडपी आसूंक जाय . त्या शिक्षणाक लागून तिका अर्थीक 
घटसाण येवंक जाय तिच्यांत आपणालें जिवीत सारपाची तांक निर्माण 
करपी अशे तरेचें तें शिक्षण जावंक जाय . घोव तरणेपणांतच सोंपलो 
जाल्यार वाऱ्यार पडपाची तिचेर परिस्थिती येवंक जायना . त्या 
शिक्षणात तिची अर्थीक बुन्याद घट जावंक जाय . 

तेच भशेन दादल्यांक आनी बायलांक शिक्षण दिता आसताना 
कसलोच पंगती भेद करूंक फावना . बायल आनी दादलो असो भेद 
करपाची वृत्तीच मुळांत ना जावंक जाय . कुटुंबांत तशी समाजांत . 
देखून सहशिक्षणाची वेवस्ता सगळे कडेन करची पडटली . बायलांक 
म्हूण वेगळयो शिक्षणसंस्था आसूक जायना आनी तांचेर कायद्यान बंदी 
हाडूंक जाय . सहशिक्षणाक लागून आनिकय काय फायदे समाजाक 
मेळूक पावतात हे विसरूंक जायना . सामाजीक जिणेंत बायलो दादल्यां 
वांगडा मेकळे पणान वागूक लागल्यो जाल्यार तिचे कडेन पळोवपाची 
दादल्यांची नदरूच आपसूक बदलतली . थंय विशय वासनेचो विचार 
लेगीत उणो जायत वतलो . आयज समाजांत उक्त्यार बायल दिसली रे 
दिसली असभ्यपणान तिचे कडेन पळेत रावपाची काय दादल्यांची 
वृत्ती दिसता ती तशी फुडें उरची ना . जितलें म्हूण बायलांचे अस्तित्व 
सदच्या वेव्हारांत समाजांत वाडटले तितले दादल्यांच्या उलोवपांत , 
वागपांत सभ्यतायेचे प्रमाण वाडत वतलें . 
३. आयज कुटुंबसंस्थेचो आकार बदल्ला तसो तिचो उद्देशय बदल्ला . 
हाची जाणवीक आयच्या बायलवर्गाक आसा शी दिसना . पयलीं जण 
एकली बायल ही कुटुंबांतल्या सगळ यांची आशिल्ली . तांचो तिचेर हक 
आशिल्लो आनी ताका लागून तिचेंच शोषण जातालें . आयज 
कुटुंब ल्हान जालां . आनी त्या कुटुंबांत तिचेर शेक चलता तो फकत 
घोवाचो . पूण हे स्थितीत समाधान मानपाची पिशेपणां कोणेच करूंक 
जायना . अर्थिक नदरेन स्वयंभू जाल्ले आयचे घोवाचे बायलेन कुटुंबांत 
दुसऱ्या स्थानाचेर रावपांत धन्यताय माननासताना सारकी वांटेकरी 

जावपाचो हावेस धरूंक जाय . तिणे कुटुंबांतलें आपणाले स्थान प्रस्तापित 
करूंक जाय जाल्यारच तिचो उद्धार जावंक पावतलो . 
४. एका काळार समाजांत बायलांक जें स्थान आशिल्लें ताचेवयल्यान 
भाशेत कांय उतरां जावं वाक्प्रचार आयच्या काळाक अनुकूल नाशिल्ले 
दिसून येतात . तांचो शिकिल्ल्या समाजांत वापर ताळूक जाय . देखीक 
विवाह हे उतर घेवंया . विवाह हे संस्कृत उतर “ उद्वाह " हाचे वयल्यान 
घडलां . विवाहाचो अर्थ आसा , बापायच्या घरांतल्यान ताचे धुवेक बायल 
म्हूण आपणाल्या घरा व्हरप . आतां हे काम करता कोण ? फकत दादलो . 
तो न्हवरो जावन बायलेक आपणाल्या घरा व्हरता म्हळयार विवाह 
जाता तो दादल्यामनशाचो . बायलांचो न्हय हे ध्यानांत दबरूंक जाय 
आनी अर्थ नीट समजून घेनासतानां असली उतरां वापरुपाचो मोह 
शिकिल्ल्या बायलांनी तरी ताळूक जाय . विवाह में उतरच काळाक 
अनुरूप न्हय . तातूंत बायलांचे बंदेपण उकतें जाता . देखून समाजाक 
हाची जाणवीक करून दिवपाचे काम खासा बायलवर्गानच मुखार 
सरून करूंक जाय . 
५. स्वतंत्र भारतांत बायलाची सुवात मानाचीच उरची हे खातीर 
महात्मा गांधीजी तशेच पंडीत नेहरूंसारक्या नेत्यांनी जायते यत्न केले . 
विधिमंडळांत बायलांच्या आंकड्याच्या प्रमाणांत तांकां प्रतिनिधित्व 
आसूंक जाय अशी नेहरूंची अित्सा आशिल्ली आज तो दीस आयिल्लो 
आसा . राजकी मळाचेर तांणी आपणाली सुवात घटमूट केली जाल्यार 
तांचे प्रस्न सुटपाक घटकेचो कळाव लागपाचो ना . अशा वेळार फाटी 
रावनासतना मुखार सरून तांणी आपणाल्या निजी अधिकाराची मागणी 
करपाचो वेळ आयिल्लो आसा हे जाणा जावन ते दिकेन पावलां फुडें 


उडोंवक जाय . 


** 


सहजीवन : संघर्श , 


दादले - बायलो संबंधः संघर्श कांय समन्वय 


| 


डॉ . तानाजी हळर्णकार 


दादले - बायलो संबंध हो सनातनी संबंध . आदीम काळासावन 
ही दोगांय एकठांय रावत आयल्यांत . दादलो घरकार आनी बायल 
घरकान्न जावन दोगांनीय घरदार वसयलां . 

आदीमकाळासावन एकठांय रावून आयल्या उपरांत लेगीत , 
आनी दोगांकूय एकामेकाची नैसर्गिक ओड आसून लेगीत , आनी 
दोगांचेंय एकामेका बगर भागना जावन लेगीत , दोगांय एकामेकांक 
सारखी वळखूक - समजूक ना काय कितें असो केन्ना केन्ना प्रस्न पडटा . 
दोगांचेंय नातें पळयल्यार , दोगांनीय आतांमेरेन एकामेकाक समजून 
घेवन , एकामेकाक सांबाळून घेवंक शिकूक जाय आसलें . पुण कशें कोण 
जाणा , दोगांकूय हे जमूक ना . त्याखातीर संद मेळटा तेन्ना दोगांय 
एकामेकाकडेन दुबावान पळयत आसतात . संवसारांत बायलेची सुवात 
दुय्यम दर्जाची ही भौतेक दादल्यांची भुमिका तर दादले बायलांचेर 
अन्याय करतात हे भौतेक बायलांचे मत . 

दोगांचेंय चुकूक ना . दोगांच्याय म्हणण्यांत बरेंच तथ्य आसा . 
चलयेच्या जल्मास वन ते तिच्या ममेरेन तिका संवसारांत दुय्यम 
सुवात दिवप जाता . दावी सुवात दिवप जाता . भौतेक बायलांचे ह्या 
भेदभावाचे भुमिकेकडेन म्हजें दुमत ना . म्हजें दुमत आसा तें हे दावे 

V 


शास्त्रान 


- 


सुवातेक लागून भौतेक बायलो दादल्यांक जापसालदार धरता ताचे 
कडेन . दादल्यां इतलीच बायलेक सुवात दिवंची अशी दादल्यांचीय 
भुमिका आसा . पुण ती तशी दिवपाक तांकां मेकळीक ना . आनी देखून 
बायलां इतलोच दादल्यांचोय घुस्मटमार जाता . हे बायलांनी मतींत 
घेवपाची गरज आसा . 

आतां प्रस्न येता तो ज्या कोणा दादल्यांची इत्सा बायलांक 
समान हक्क दिवपाची आसा तांचे हात कोणे आडायल्यात ? आनी ह्या 
प्रस्नाचें मूळ हे दादले - बायलो संबंध तशें संघर्शाचे मूळ जावन आसा 
अशें म्हाका दिसता . तर हे मूळ खंयचे ? आमच्या धर्मान , 
आनी समाजान बायलेक दावी सुवात नेमून दिल्या , थंयच हया 
सगळ्या प्रस्नाचे मूळ आसा अशें म्हाका दिसता . समाजान कसो 
भेदभाव दवरला हे थोडक्यांत पळोवया - 
१ ) चली आनी चलो दोगांय आपणाल्या नांवामुखार एक तर बापायचें 
वो घोवाचे म्हणजेच दादल्याचें नांव लायता . आवयचें वो बायलेचे 
नांव लायना . 
२ ) मेल्ल्या मनशाच्या सर्णाक अग्नी दिवपाचें पीडदान करपाचो , 
श्राद्धविधी करपाचो मान दादल्याक मेळटा . समाज हया कामांक 
बायलमनशेक उपकारून घेना . 
३ ) जंय धर्माच्या वो शास्राच्या कामांत दादलो- बायल दोगांय 
लागता थंय दादल्याची सुवात उजवी आसता . भौतेक मंत्र दादलो 
म्हणटा . बायलेन फकत हाताक हात लावप आसता . 
४ ) लग्न जातकच चलयेन घोवाच्या घरा वचप . चल्यान आपल्याच 
घरांत रावप . 
५ ) घरांत घरचो मुखेली ( Head of the family ) म्हणून दर एके 
सुवातिचेर दादल्याचे नांव लावपाची पद्धत . 
६ ) गावांत वो देवळांत म्हाजन म्हणा , गांवकार म्हणा , जण म्हणा , 
दादल्याचोच विचार करप जाता . 

ह्यो आनी अशोच खुबशो गजाली आसा जंय समाजानूच दादले 
आनी बायल हांचेमजगतीं भेदभाव करून दवरला . हो भेदभाव नश्ट 
करपाखातीर दादल्यांनी स्वताची भुमिका बदलून भागपाचें ना तर 


सहजीवन : संघर्श , 


मानून घेत 


समाजाची फास्की बागोवपाची गरज आसा . भेदभाव दादल्याच्या 
मनांत ना तर तो समाजाच्या आंगांत आसा . धरूया , कोणा एका 
दादल्यान आपली भुमिका बदल्ली आनी आपले चलयेक वो चल्याक 
तांच्या नांवामुखार आवयचे नांव लावपाक सांगले वो कोणाच्याय 
सर्णाक अग्नी दिवपाक चल्याजाग्यार चलयेक व्हेली तर आसा ते 
सामाजीक फास्केंत त्या दादल्याचे कर्तुप कोण 

व्हय 

? 
खासा बायल तरी मानून घेत काय कितें हातूंत दुवाव आसा . 
त्याखातीर मनांत आसू वा नासू , समाजाच्या ह्या बंधनाक पाळो दितना 
मनशाकडल्यान ( हातूंत दादलो आनी बायलोय आयली ) चलो - चली 
असो भेदभाव घडटा . 

समाज - समाज म्हणून जी कितें वस्त आसा तिचो पगडो एदो 
व्हड , की चल्याची तान फकत दादल्यांकूच लागता अशें न्हय तर ती 
दादल्यांइतलीच बायलांकूय लागता . धरुया , शंबर बायलांक सांगले की , 
तुमच्या कुशंसाक हात घालून सांगात , तुमगेर जर एकूच भुरगें जातले 
अशें निश्चीत जालें तर तुमी कितें मागतली , चलो काय चली ? 
शंभरांतल्यो शंबरूय चलो मागतली , हातूंत म्हाका तरीदुबाव ना . 
आनी तशे ताणी मागले तर तांकां हांव इल्लेंय दूशण दिवंचो ना . 
कारण तशे पळोवंक गेल्यार ती तांची मागणी न्हयच . ती समाजाची 
मागणी - तांच्या तोंडांतल्यान भायर सरल्या . कारण चलो ह्या घटकाक 
समाजान इतलें म्हत्व दिवन दवरलां की , चल्याबगर कांयच घडूक 
शकना . लग्नाउप्रांत चलो घरांत उरता . तो घर आनी घरपण 
सांबाळटलो , म्हातारपणात आदार दितलो , सर्णाक अग्नी दितलो , 
पींडदान करतलो , श्राद्ध वाडटलो , वंश वाडयतलो , घराण्याचे नांव फुडें 
व्हरतलो . हे सगळं चलो करतलो . म्हणटकच चल्याकडेन चड लक्ष दिवप 
अपरीहार्य जावन बसलें . अशे सामाजीक फास्केंत मनांत नासून लेगीत 
चलो - चली असो भेद मनशाकडल्यान घडून वता . 

ह्या समाजाच्या बंधनांक लागून खासा बायलोच बायलांक कमी 
कशो लेखता हे पळयल्यार समाज हे हया प्रस्नाचे मुळ आसा हे म्हजें 
म्हणणे तुमकां पढूंक शकता . 
१ ) हळदीकुकूम हो खासा बायलांनी सांबाळिल्लो बायलांचो सुवाळो . 

हांगां आयाव बायलांचो भोवमान करून रांडाव आनी आयाव असो 
बायलांकडसून बायलांमदीं भेदभाव घडटा . 
२ ) नात्यांतली बायलमनीस पयलेच फावट घरांत येता तेन्ना तिची 
होंट भरपाची रीत आसा . हांगाय आयाव आनी रांडाव असो भेदभाव 


घडटा . 


३ ) निपुत्रीक वायलेच्या बाबतीत असोच अन्याय खासा बायलांकडसून 
घडटा . हे अशे कित्याक घडटा ? कारण तेंच व्हदळ सांगलां तें . हे जरी 
वायलांकडसून घडले अशे दिसले तरी ताच्या फाटल्यान समाजाचो 
म्हणजे समाजाच्या चाली रितींचो हात आसा.हो हात तें घडोवन हाडटा . 

अन्याय म्हणटा तो अन्याय . मागीर तो खंयच्याय थरार आसू . 
कोणाच्याय बाबतींत आसू . जातिभेदाचो अन्याय लींगभेदाइतलोच 
खर . दादलो आनी बायल ही जशी समान तशे दोन जातींमदली 
दोन मनशांय समान . पुण समाजांत व्हड प्रमाणांत जातीभेद चलील्लो 
दिसता . रोटी - बेटीच्या बाबतींत तर खरसाणीन दिसता . तो जितलो 
दादल्यांक दिसता , तितलो तो बायलांकूय दिसता . भेदभावाची 
कोडसाण बायलांनी चड चाखिल्ली आसा . म्हणटगीर ताची खरसाण 
तांकां बरी कळपाक जाय . समदुःखी म्हणून बायलांनी जातीभेदाकडेन 
लक्ष दिवप समा जातले . पुण तशें घडिल्ले दिसना . सर्वसादारण 
मनीस ज्या तिरायतपणान जातीभेदाकडेन पळयता त्याच तिरायतपणान 
बायलोय ताचेकडेन पळयतात . हाचेंय कारण तेंच . तांकां जातीभेदाचें 
दुःख जाणवता पूण समाज तांचे हात आडायता . मनांत आसून लेगीत 
ती व्हडलेशे काय करूंक पावनात . 

आतांमेरेनच्या म्हज्या विवेचनाचे सूत्र एकूच . समाजाचे रचणुकेक 
लागून समाजांत दादल्याक बायलेपरस चड म्हत्व प्राप्त जाल्लें आसा . 
ह्याचखातीर बायलांच्या दुय्यम स्थानाच्या प्रस्नाचेर दादल्यांक उजरावन 
काडपांत कांय सादचेलें ना . कारण बायलो जी कितें सुवात मागतात 
ती दिवपाक दादले मेकळे नात . ती सुवात आडावन बसला समाज . ह्या 
समाजाक हालोवपाची गरज आसा . ताका हालयतलो जाल्यार दादलो 
आनी बायल ह्या दोगांनीय एकामेकांकडेन बोट दाखयनासताना , 
एकामेकाचेर आरोप करिनासताना , एकामेकाच्या खांदाक खांदो लावन 


महजीवन : संवर्श 


दोगांच्याय एकठायल्ल्या बळग्यान समाजाची अन्यायी फास्की 
बागोवपाच्या कामाक लागचें पडटले . सदयाक हे घडिल्ले दिसना . 
सदयाक दिसता ते बायल दादल्याक आनो दादलो बायलेक दूशण 
दिता . एकामेकांकडेन हक्कां खातीर झगडटा . आनी जाका लागून हे 
सगळे जावंक पावलां तो समाज कुशीक रावून हया दोगांकूय दांत 
काडून हांसता . 

तात्पर्य , दादलो- बायल हे संबंध संघर्शान न्हय तर समन्वयान 
सांबाळचो पडटलो . ज्या समाजाच्या आंगांत हो भेदभाव मुरला त्या 
समाजाचे आंग खरपून काडचेलो वावर करचो लागतलो . हो वावर 
तसो म्हाकठीण . समाजशास्र , धर्मशास्र , मानसशास्त्र अशी मनशाची 
सगळी शास्रां हया वावराक आडमेळी हाडटली . या सगळ्या 
आडमेळयांचेर जैत जोडल्या उप्रांतूच समाजाच्या आंगाक हात लागतलो . 
त्या खातीर व्हड बळग्याची गरज आसा . दादलो आनी बायल दोगांय 
एकठांय आयली तर तें व्हड बळगें निर्माण जांव येता . आनी खरी तर 
हीच पंचायत आसा . या प्रस्नाचेर दोगांय एकठांय येवपाची चिन्नां 
दिसना . उरफाटें दादलो तशी वायल हांची या प्रस्नाकडेन वचपाची 
मोखूच चुकिल्ल्यान , दादलो बायलेच्या आनी बायल दादल्याच्या आंगार 
झुडून वता . या प्रस्नाचो सुटाव करतलो तर प्रस्नाआड झुजपी 
शक्तिची एक फळी जावंक जाय आसली . पुण हांगा ही शक्त एकतर 
दोशी जाल्या आनी वेल्यान एकमेकां आड झुजपांत दंग जाल्या . 

खऱ्यांनीच हो प्रस्न सुटचो अशी ज्या दादल्या बायलांची 
मनापासूनची इत्सा आसा ताणी आतांमेरेन गैरसमज पयस करून या 
प्रस्नाच्या मुळाक हात घालचो लागतलो . दादल्यांच्यो केश्टो धरून 
हालयल्यो तर थोडो वेळ ताळयो हालतल्यो . पथून या प्रस्नाचे झाड 
उबें तें उबे . या प्रस्नाच्या मुळाक हात घालतलो तर काय पथ्यां 
पाळपाची गरज आसा . 
पयलें पथ्यः भेदभाव ही खासा दादल्यांच्या मनांतली विकृती काय 
ती सामाजीक प्रकृती हाचो सोद घेवंचो लागतलो . 
दुसरें पथ्य : जर ती सामाजीक प्रकृती तर या समाजाचो एक घटक 
म्हणून दादल्याचो नाईलाज आसा हे मान्य जाव लागतले . 


समन्वय आनी प्रतिमा 

तिसरें पथ्य : जर दादल्याचो नाईलाज जावन पडटा तर भेदभावाच्या 
प्रस्नाचेर दोश दिवप सोडचे पडटलें आनी दादले हे आपले दुस्मान न्हय 
तर हो प्रस्न सोडोवपाचे कामगिरीतले भागिदार आसात हे समजून 
घेवचें पडटलें . 

ही पथ्यां पाळून जर दादलो - बायल एकठांय येवंक पावली तर 
फुडले पावल मारच्यापयलीं आनीक एक खर पथ्य पाळचे लागतले . 
सदयाक आमी दोन वाणीचेर पांय दवरून उबे आसात . परंपरा आनी 
विज्ञान , विज्ञानाची आमकां ओड पुण परंपरेतल्या सुखाक आमी सोडूंक 
मागना . अंतराळांत अवकाशयान सोडटाना आमकां म्हूर्त पळोवचो 
लागता . नाल्ल फोडचो लागता . आमच्या घरांक भुमिपूजन , वास्तुशांती 
लागता . लग्नांक म्हूर्त लागता . चाटी पावलाक देव - देवस्पण लागता . 
आमचे सुदारप हे अशें अर्दवट आनी म्हणून घातक . दादलो - वायल 
समान सुवात प्रस्थापीत करताना वाटेर आडखळ हाडपी पारंपारीक 
मूल्यांक पिसूडची लागतली . ज्या गजालींक लागून दादल्याचे वर्चस्व 
समाजांत तिगून उरलां त्यो गजाली आफोर्साद मोडच्यो लागतल्यो . 
त्यो मोडटानां आमचें मन नीबर दवरचे लागतले . सुक्या वांगडा इल्ले 
ओलेय जळटा तें मन घट्ट करून पळोवचे लागतलें . एक देख दिवूनच 
हाची विस्कटावणी केल्यार हांव कितें सांगूक सोदतां हाचेर बरो 
उजवाड पडू येता . दादल्याक बायले परस उंचेली वो उजवी सुवात 
दिवपी सामाजीक परंपरा मोडपाखातीर म्हणून मर्ण क्रिया धरून 
फुडल्यो सगळयो विधी करपाक दादल्याच्या जाग्यार वो दादल्यावांगडाच 
बायलेच्याय हातांतल्यान हयो विधी करपाक घेतल्यो तर जावन जावन 
कितें जातले . भट धरून काय घरचे तशे भायले लोक बहिष्कार 
घालतले . असहकार करतले . विधी करपाखातीर आडखळी निर्माण 
करतले . अशा वेळार ‘ मार गोली ' त्या विधींक म्हणपाची कापाजदाद 
आपणाठायीं आसची लागतली . त्यायउप्रांत काय संकश्टांच्या वेळार 
ह्या कापाजदादीचो संबंध संकश्टांकडेन लावप जातले . त्यायवेळार मन 
नीबर दवरून वागचे पडटले . मात खंय हाय खाली तर ती मानसीक 
दुयेसाची कुरू थरतली . तोंडान कितेंय प y येता . हातांत कितलें 
उखलतले हाचो अदमास घेवूनच पावल घालचे लागता . नातर एक 


सहजीवन : संघर्श 


पांय ' इधर ' ( परंपरा ) आनी एक पांय ' उधर ' ( विज्ञान ) जावन 
आपूण ' किधर ' म्हणपाचो प्रसंग येतलो . फाटलें फाट सोडिना आनी 
फुडल्याची हांव सुटना जावन मदल्यामदीं जीण पेंचची ना { हाची 
जतनाय घेवंचीच लागतली . आरंभशूर जावप सोपे . ' सर तूं फुडें ' 
सांगपीय खूब . सातत्यान फुडें सरपाची जापसालकी जाच्या माथ्यार 
आसा ताणे इल्लो तरी विचार करुंकच जाय . परीक्षेक बसतल्यांक 
आशिर्वाद खुबजाणांचे मेळटात . पुण ताची भीस्त उरता ती फकत ताणे 
केल्ले तयारीचेर . भरवंसो तो हे बसकेचो . गरज पडटा तेन्ना आनी थंय , 
केदेय आनी कसलेय परंपरेक फांफडून उडोवपाची मनाची बसका तयार 
जाल्या काय ना हाची एकदातरी परीक्षा घेतल्या उप्रांतूच फुडले 
पावल घालप शाणेपणाचें जातले . नातर जीव सरयेर हुभकळावन 
पडपाक कळाव लागचोना . 

कोणाक भेश्टावपाखातीर हे सांगना . अपशकून करपाखातीरूया 
सांगीना . फुडें सरतल्याचें मीशन जैतिवंत जावचे ही म्हजी इत्सा आस 
म्हणून हे सांगतां . म्हजे म्हणणे इतकेंच की , ज्याची शिकार करपाक 
तुमी भायर सरतात ताचे तांकिचो तुमकां अदमास आसचो . त्याप्रमाण 
तुमी तुमच्या खांदावयल्या तुबकांत दारूगोळो भरचो . 

कितेंय तरी करूंक जाय म्हणून करतली तर अवश्य करात . 
जालंच तर थोडे हातपाय धोडावन घेयात . थोडे मिरोवनूय घेयात . 
आपणे आपले कर्तव्य ' केले म्हणून स्वताचीच समजूत घालात . 
हाका - ताका धारेर धरात . इतले सगळे जाल्या उप्रांत थंड बसात आनी 
त्या आमच्या समाजाचो मुमुरखो हांसो पळयात . 


समन्वय आनी प्रतिमा 


बायलमनीस स्वतंत्र जाल्या ? 


|| 


कमलाकर द . म्हाळशी 


भुरगें जावंक दिवपाचे वा ना हे थारावपाचो हक्क साधनांचे 
रूपान बायलमनशेक मेळ्ळो त्या दिसा बायलमनीस ख - या अर्थान 
स्वतंत्र जाली अशें मत चडशे ' सुदारिल्ले ' लोक मांडटात ! 
शिकपाखातीर म्हुण चली वा बायल शाळेत वचपाक लागली , तेन्नाच 
ती स्वतंत्र जाली , अशेय म्हणूं येता . तेचपरी शिकिल्ली बायलमनीस 
नोकरी करपाक लागली , तेन्नाच ती स्वतंत्र जाली , मुक्त जाली , मेकळी 
जाली अशेंय म्हणूं येता !! मात्त आयज शेंकड्यानी बायलो शिकून 
नोकरेक लागल्या उपरांतय ' बायलमनीस स्वतंत्र जाल्या ? ' हया 
प्रस्नाची जाप समादानकारक मेळना ! हेवय तितलेच खरें . 

ना म्हळयार बायलमनीस सुदारल्या वा मेकळेपणान ती वावुरता . 
दादल्याइतलीच ती कर्तुपी जाल्या हे सांगपी लोक राजकी मळार 
आदल्यो प्रधानमंत्री भौ . इंदिरा गांधी , संगिताच्या मळार सूरसम्राज्ञी 
लतादीदी मंगेशकार , खेळांच्या मळार पी . टी . उषा , प्रशासकीय 
मळार किरण बेदी बी कर्तुपी बायलांची नांवां देखीखातीर दितात . 
पुण हाजेपयलींय ऋषीमुनींच्या तेंपार वेदकाळांत गार्गी , मैत्रियी सारक्यो 
विदुषी शिकून पंडिता जाल्ल्यो , रमाबाई पंडिता सारक्यांनी देश विदेश 
बुद्धिमत्तेन गाजयिल्लो , झाशीच्यो राणी लक्ष्मीबायन ब्रिटीशांक 

सहजीवन : संघर्श , 


नाकाशेवट केल्लें , सरोजिनीदेवी नायडू , विजयालक्ष्मी पंडित बी 
बायलांनी राजकी मळार आपलें तेज फांकारिल्लें , इतलेच न्हय तर 
संत मीराबाई , मुक्ताई , जनाबाई सारक्या संतांनी अभंगवाणीन भारतीय 
वाणी अभंग केल्ली हे आमी मुजरत विसरतात . पुण ह्यो चार - दोन 
कर्तुपी बायलो म्हळ्यार भारतीय बायलमनशेचे प्रतिनिधीक रूप न्हयच 


न्हय ! 


वेदिक काळांत बायलमनशेचो पांवडो हो दादल्याचे तुळंत 
इल्लोय उणो नासलो , तर तो समान आसलो अशें सांगतात . 
धर्मशास्राच्या काळांत मात्त बायलमनशेचे स्वातंत्र्य उणे जालें आनी 
झेनोफेन हांच्या मताप्रमाण ' चूल आनी मूल ' हेच आदर्श बायलमनशेचे 
कर्तव्य थरपाक लागले . ज्येष्ठ विचारवंत अॅरिस्टॉटल हाच्या मताप्रमाण 
बायलमनशेमदी विचारशक्ती आसली तरी अधिकारांत मात्त ती उणी 
आसता म्हणटकच तिचो पांवडो दादल्यांपरस उणो थरता . विचारवंत 
प्लेटोन मात्त वेगळो विचार मांडला . बायलांच्या कर्तुपाचेर ताजो खर 
विश्वास आसलो . हातूंतल्यान अविल्ल्या तेंपार भारतांतच न्हय तर 
पाश्चात्य संस्कृतायेची स्थापणूक करपी ग्रीक समाजांत आनी रोमन 
कुटुंबांत बायलांचो पांवडो कसो कितें आसलो हाजेर उजवाड पडू 
येता ! तेमानान भारतांत परिस्थिती खूब बरो आसली . 

आतां बायलमनशेक इतले स्वातंत्र्य आसचे काय कितें ? असो 
जतनायेचो प्रस्न विचारपाइतलें ' भयांकृत स्वातंत्र्य ' आविल्ल्या तेंपाक 
आमच्या देशांत आशिल्ले म्हुण सांगल्यार गाळयांचो शिंवोर पडूं येता ! 
पुण हे वास्तव चित्र !! दादलो आनी बायलमनीस हांच्या स्वैराचाराक 
आळाबंदा हाडपाखातीर निमिल्ली कृत्रीम वेवस्था म्हळचार विवाहसंस्था 
पुण म्हाभारतांतल्या पांडु आनी कुंती हांच्या संभाषणावेल्यान त्या 
तेंपाक ' विवाहसंस्था ' म्हणटात ती वखदाक लेगीत नासली अशें 
दिसता . मनाक येता ते प्रमाण ' आचार ' केल्ल्यान आनी मनाक मारता 
ते प्रमाण ' विहार ' केल्ल्यान लग्नापयलींच आंकवारपणातच भुरगीं 
जाल्ल्याची उदाहरणां सांपडटात ! पुण अजापाची गजाल म्हळयार 
कोणूच ताका स्वैराचार म्हणनासलो , अधर्म मानीनासलो . कारण , 
त्या काळाचो तो ' धर्म ' आसलो ! 


समन्वय आनी प्रतिमा 


धर्म खरे म्हळचार नीत शिकयता . मागीर कोगय म्हणटलो कि 
स्वैराचारान वागपाची ही कसली नीत ? पुण नीतीच्या कल्पनांची 
निर्मणीच रुढी वा अणभवांतल्यान जाता . समाजान मान्यताय दिली की 
तो वागपाचो प्रकार ' नीत ' थरता ! आनी कुमारी आवय ही 
समाजाक हळशिकावणी तर दिसचना , उरफाटी ती तुस्ततोखणायेक 
पात्र जाता . मातृसत्ताक कुटुंबवेवस्था ही आमकां कितलीय रानटी दिस् , 
रुढी वा परंपरेचेच तें एक दुसरे उदाहरण ! सतीची चाल हे तर जिवे 


उदाहरण !! 


पयल्या दोन उदाहरणात बायलमनशेच्या भोगाचेर बंधनां 
नासतात ( मात्त त्यो जापसालदारकी टळक शकतात , असें म्हणू नज ! ) 
जाल्यार तिसऱ्या उदाहरणात तिच्या मेकळेपणाचेर आनी मरपाच्या 
हक्काचेर कोणाच्यान बंधन हाडूक नज म्हणपाचे सूचित जाता ! 
अर्थात् , मरपाचो म्हळयार आपुण जावन जीव दिवपाचो हक्क कोणाक्य 
आसप हे मनाक पटना आनी सती वचपी दर एक वायल मनापसून 
सती वता हैं निखालस फट आशिल्ल्यान कायदयान ताजेर बंधन येवचेच 
पडलें ! मात्त समाजसुदारक राजा राममोहन रॉय सारकिल्ल्यांच्या 
जबर येत्नान लॉर्ड बेंटिकान कायदयान सतीची चाल बंद केली तरी 
राजस्तानातली विसाव्या शेंकड्यांतली रुपकुंवर सती वचून कितें 
सुचयता ? श्रीमंत माधवराव पेशव्याफाटल्यान सती गेल्ले रमाबाईकडेन 
तिची तुळा करप कितलेशें समा जातले ? 

आयची बायलमनीस शिकली , सुदाल्ली , नोकरेक वचूंक लागली , 
दादल्यावांगडा दरेक 

मळार कर्तुप गाजोवपाक लागलो . पुण 
शिकनाशिल्ल्यांचे कुशीक दवरुया , शिकिल्ल्यांमदीं लेगीत लग्नाउपरांत 
मदींच मरपाचे ( खरे म्हळयार मारपाचे ) , मदींच जळपाचे - भाजपाचे 
( जाळपाचे ! ) प्रकार दिसानदीस वाडपाक लागले ! खंय गेले तांचें 
शिकप ? खंय गेलें तांचे कर्तुप ? कोणे न्हयकारले तांचे अधिकार ? 
कोणे आडायलें , मोडलें तांचे बंड ? ' दादल्यांनी ' अशी ह्या प्रस्नांची 
जाप आसत जाल्यार तांच्या झुजाक सीममेर आसपाची शक्यताय 
उणी ! पुण जाप ‘ बायलांनी ' अशी आसत जाल्यार मात्त बायलो 
स्वतंत्र जावपाचे फकत नाटक करतात आनी तांकांदादल्याची 


सहजीवन : संघर्श 


गुलामगिरीच मनापसून आवडटा अशेंच म्हणचे पडटले . 

वयांत आयिल्ले दर एके बायलमनशेक दादल्याप्रमाणच लैंगिक 
सुखाची गरज आसता हे तत्त्व जर एक फावट मान्य केलें , जाल्यार 
स्त्री- स्वातंत्र्याचो प्रस्नच उपरासना ! म्हळयारुच लग्नाच्या बंधनांत 
ती घुसपली की पडली कादयेत ! जाली गुलाम !! मागीर लग्नाबगर 
लैंगिक सुख मेळोवपाची हिंमत कितले जाणात आसा ? आनी आसलीय 
जाल्यार समाज ( चड करून लग्न जाल्ल्यो वायलो ! ) तांकां कितले 
दीस सुखान जगू दियत ! बरें लग्नावगर आनी लैंगिक सुखाबगर 
आख्खी जीण सारपाची तयारी कितल्या बायलमनशांची आसता 

? 
हांगा एक गैरसमज जावं येता ! लग्न म्हळ्यार फकत कितें 
लैंगिक संबंदच ? ना ! पुण ती एक जिवीक गरज ! लग्नसंस्थेचो तो 
एक मुखेल हेत . नेमान , संस्कारान वा कायदयान संबंद स्थापन करून 
कामवासना तृप्त करप म्हळयार लग्न . गिलिनाच्या मतान बायल आनी 
दादलो हांचेमदी लैंगिक संबंद स्थापपाचो समाजमान्य मार्ग म्हळयार 
लग्न . जाल्यार हॉबेल म्हणटा किं लग्न म्हळयार सामाजिक नेमांचें 
अशें एक जाळे किं ज्याका लागून एकामेकांच्या संबंदांचेर एक बरें 
नियंत्रण उरूं पावता . 

थोड्यांभितर , लग्न म्हळे किं एक बंधन आयलेंच ! काय 
नेमांचो आसपाव आयलो . ना म्हळयारय वरसांसंकीसावन चलत 
आयिल्ले संस्कार , रुढी , परंपरा आयल्यो ! लग्न जाल्ले बायलमनशेन 
दुसऱ्या दादल्याकडेन संबंद दवरचे न्हय ( होच नेम लग्न जाल्ल्या 
दादल्यांखातीरय ) , भावाभयणीन वयांत आयले उपरांत एके खोलयेत 
न्हिदचे न्हय , लग्न जाल्ले बायलमनशेन आपल्या घोवाकडेन एकनिष्ठ 
रावचें आदि . अर्थात् , हे भोगनिषेध म्हळ्यारय बंधनात रावन भोगिल्लें 
स्वातंत्र्यच ! 

कारण , खंयच्याय स्वैराचारी मनशाकडल्यान कर्तुपाची अपेक्षा 
धरप चुकीचें , जो आपल्याक बंधनानी बांधून घेता , तोच दुसऱ्याक 
बंधनांत दवरूंक शकता , बंधमुक्तय करूंक शकता स्वातंत्र्यझुजाऱ्यांची 
हजारांनी उदाहरणां ह्या खातीर दिवं येतात . बायलमनीस तरी हाका 
आडवाद कशी आसतली ? 

आनी बायलमनशेक तरी स्वातंत्र्य जाय कित्याखातीर ? 
व्यक्तीमत्त्वाच्या विकासाखातीरच मूं ? व्यक्तिमत्त्वाचो विकास 
म्हळयार कितें ? फकत कुडीची उदरगत ? ना ! मनाची उदरगत , 
बुद्धीची उदरगत . अर्थिक उदरगत . आनी ती एकलेखातीरय न्हय , तर 
भौसाखातीर ! कारण एकलो एकल्याखातीर आसूकच शकना . दर 
एकल्याक भौसाची , समाजाची गरज आसताच . 

आनी समाज म्हळो किं कुटुंब आयलेंच . आतां आदलेतेपार 
कुटुंबात बायलेमनशेखातीर सुवात आसताली ती चुलीकडली आनी 
दादल्याखातीर वसरेवेलो . कालमान बदल्लां ( हो बदल अपरिहार्य ! ) 
आनी बायलमनीस वसरेर आयल्या ! क्रांती म्हणटत ती हीच ! ! 
अर्थात् दादलो वसरेवेलें पळयता पळयतां चूल फुकतलो , तेन्नाच खन्या 
अर्थान क्रांती जातली ! बायलमनीस त्या दिसा मुक्त जातली ! मात्त , 
भुरगें जावपाचे बायलमनशेचे निसर्गीक काम थांबतले , त्यादिसा 
बायलमनीस मुक्त जातली , पुरायेन मुक्त जातली अशें जे म्हणटात 
तांकां बेगोबेग मेंटलांत धाडपाक जाय , अशेच हांव म्हणीन !! कारण , 
म्हज्या मत्तान ज्या दिसा भायलेभायर खंय तरी भुरगें जल्माक 
येवपाची वेवस्ता जातली , त्या दिसा आवय - भुरग्यामदली माया 
पुरायेन आटिल्ली आसतली आनी ही माया घडये ' मायाजाल ' जावन 
आवयकच तातूंत घुसपावंक तिजे जीवार उठिल्ली आसतली ! 

ह्या व्यक्ती स्वातंत्र्याक मागीर तुमी कितें नांव दितले ? प्रगती , 
उत्क्रांति , क्रांती , सम्मोलन वा वेवस्थापन ? म्हज्या हिशबान तरी 
पुरायेन मुक्त जाल्ले बायलमनशेची कल्पनाच करूं नज ! आपले 
आवयक ' हातीक धरून ' कोणतरी एक ब्राह्मण घेवन वता , म्हुण 
तिडकीन ' एक एक पति र्या , ' असो शाप दिवपी उद्दालकपुत्र 
श्वेतकेतु त्या तेंपार जालो आनी बायलमनशेच्या स्वैराचाराक मर्यादा 
घालूक शकलो , आयज श्वेतकेतुचें सपनय पडपाकच कुस्तार ! 

बाकी कोणेतरी पिशान म्हणून दवल्लां तेंच खरें कि दादलो 
आनी बायल म्हळयार रथाची दोन चक्रां ! आनी लग्न जालें म्हुण 
कितें स्वातंत्र्याक बादा हाडपाकच जाय ? ' भार्या ' म्हळचार तर 
वैदिक लग्न संस्कारांनी संस्कृत जाल्ली बायलमनीस ! ' मागीर ही 

संस्कारित ' बायलमनीस स्वैराचार करतलीच कशी वा स्वातंत्र्य ना 
म्हणटलीच कशी ? तिचे स्वातंत्र्य तिजेलागोंच आसा , देवाफुडल्या 
कासवासारकें ! 

मात्त जर बायलमनशेन ऐहिक वा विगड विंगड भोग भोगपाचें 
सुख म्हळयारच जिणेचे ध्येय अशें पिशेपणाचें तत्वगिन्यान आपणायलें 
जाल्यार तिका मेळिल्ली मुक्तताय ह . स्वैराचार थरपाक वेळ लागचो 
ना ! ते नदरेन तरणे पिरायेचेर लैंगिक जिज्ञासेची पूर्ती करपाखातीर 
दर एकल्याक लैंगिक शिक्षण घेवपाचो हक मेळपाकच जाय . म्हळयारच 
तशे तरेची सोय जावंक जाय . हांगा दादले - बायलो असो भेद जावंक 
फावना . तेचपरी दर एके चलयेक तिचो जोडीदार निवडपाचो हक 

12 ' 
आसपाक जाय . 

उदयोगिक क्रांतीउपरांत सामाजिक रचणुकीत बदल जालो . 
कुटुंबाची व्याख्याय बदल्ली . अर्थात , ती बदलप गरजेचेच आशिल्लें . 
मायेमोगाखातीर तेचपरी एकचार वाडोवपाचे नदरेन आनी एकमेकांक 
उपकारा पडपाचे नदरेन एकठांय - कुटुंबपद्धत कितलीय बरी दिसली 
तरीय एकल्यान जोडून धा जाणांनी खावपाचे हे पद्धतींत उदयोगी 
लोकांकय आळशी करपच नकळटना चड घडटालें ! दर एकल्याक 
जापसालदारकी ताळपाचेंच शिकप हातूंत मेळटाले . ' गृहलक्ष्मी ' तर 
हातूंत रांदपा - बाडपांत - उश्टी काडपांत भड्डून वताली ! मात्त नवे 
कुटुंबपद्धतींतय म्हणपासारको बदल जाला अशें दिसना . घोब बायलांमदीं 
फकत मानाची न्हय तर कामाचीय समा वांटणी जावपाची तांतडेची 
गरज आसा ! 

बायलमनीस आपुण जावन घोवाक आमीग मानपाक लागतली , 
घोवाच्या कामात लक्ष घालतली आनी घोव चडच दादागिरी करता 
जाल्यार ' तुजेबगर म्हजे काय अडना ! ' हे तोंडान न्हय तर कृतीन 
करून दाखोवपाइतली ' तयार ' जातली तेन्ना दादल्यासमान हक्क तिका 
मागचेच पडचे नात , ते तिका आपसूक मेळटले . आनी हातूंत तिच्या 
घोवाचो कितें अवमान , अपमान जाता अशें म्हाका तरी दिसना . कारण , 
घोव जर परमेश्वर तर मुळांत ताणे वायलेक उणाक लेखूक जायना आनी 
तत्वगिन्यानी प्लेटोच्या मताप्रमाण ' जें इश्ट वा हिताक कारण थरपासारकें 


समन्वय आनी प्रतिमा 

आसा , तें तें सगळेच परमेश्वराचें रूप . म्हणटकच घोव देव आसत तर 
ताणे वायलेक इट तेंच करूंक जाय . मुक्ततायेचे हक मागनासतना 
तिका दिवंक जाय . 

कारण , आयची सामाजिक परिस्थितीच हो बदल मागता . 
एकविसाव्या शेंकड्यात पावल घालतना हाचं भान आमकां दवरचेंच 
पडटले कि अस्मितायेच्यो आनी संस्कृतायेच्यो कितल्योय सुरयफटाशी 
आमी माल्ल्यो तरी भुगोलिक परिस्थितीय सामाजिक परिस्थितीचेर 
नियंत्रण दवरता ! ध्रुव प्रदेशांत वा वाळवंटी प्रदेशांत वेल्या पांवड्या 
वेल्यो सुदारणा जायनात हे खरें पुण समशीतोष्ण कटिबंधांत रावपी 
लोकांचे जिणेंत वेगान जातात . शास्रीय शोध द्रुतगतीन लागतात , 
ताकालागून आचारविचारांत , सामाजिक संकल्पनात बदल जायत 
रावता . संस्कृतीय हाका आडवाद थरना . आनी असो बदल जेन्ना घडना 
तेन्ना ‘ सांस्कृतिक पश्चायन ' ( ऑगवर्न या समाजशास्त्रज्ञाचे मत ) अटळ 
थरता . मॅक आयव्हर हांका तंत्रविषयक पश्चायन ' म्हणटा . 

तेन्ना , समाजपरिवर्तनाचे प्रक्रियेत बायलांक दादल्यांप्रमाण अर्थिक 
हक प्राप्त जावप आनी कायद्याचे सीमेंत तांका दादल्यांसमान पांवडो 
फाव जावप हे अटळ आसा . रचनात्मक नदरेंतल्यान समाजाकडेन 
पळोवपाचे ' सामाजिक समतोल ' हे कल्पनेंतय तें अपरिहार्य थरता . 
मात्त , आदिशक्ती स्वरूप आशिल्ले बायलमनशेन ' रूढ नीतीमत्ता ' 
खोट मारून कुशीक उडयली , तरी ' वैयक्तिक नितीमत्ता ' विचारशील 
स्वरूपाची म्हुण तरी जतनायेनच तिणे वापरची पडटली तातूंतच 
कल्याण आसपावता ! 


** 


चन्त्राय 


ह्या लेखांत ३५ पानाचेर , १५ वे आनी २० वे वळींत ' अविल्ल्या ' 
आनी ' आविल्ल्या ' अशी उतरां छापल्यांत . ते बदली त्या सुवातींचेर 
' पूविल्ल्या ' आनी ' पूविल्ल्या ' अशी उतरां वाचची . 


संपादक 


सहजीवन : संघर्श 


कोंकणी कवितेंतलें बायलांचे स्थान 


नीला तेलंग 


। 

आमच्या देशांत बायलांक आमी बरोबरीच्यो मानीनात . 
स्वामी विवेकानंद अमेरिकेंत एके सभेत उलयताले . ती अमेरिका 
आशिल्ल्यान थंय दादले - बायलो खांद्याक खांदो लावन वावुरपी . 
म्हण्टगच तांकां तें विचित्र दिसले . 

' Shame , shame , सगल्या बायलांनी कलकल करीत निशेध 
परगटायलो . 

बोवाळ मात्सो ल्हव जातगच स्वामी फुडें उलयले ' तांकां आमी 
देवता समजतात . 

त्याच बायलांनी आनी दादल्यांनीय उर्बेन ताळयांचो कडकड 
केलो . 

आमची समाजव्यवस्था आमी काय सोयींखातीर वांटली तेन्ना 
बुदवंतांनी अभ्यासूनच दादले - बायलांमदीं अशी कामाची वाटणी 
दवरली आनी नातेय अशें स्वामींनी म्हळां तशे राखले . पुण ह्यो जाल्यो 
समजुपाच्यो गजाली . जेन्ना मनीस समजुपाची वा समजून घेवपाची 
तांक वगडावन बसलो , तेन्नाच बायलेची गत कुंडेकुस्कुरापाष्ट जाली . 
दादल्यांचे काम चड म्हत्वाचे आनी बायलांचे मोल नाशिल्लें अशें 
दादले आनी बायलोय जेन्ना समजूक लागल्यो तेन्नाच समाजव्यवस्थेचे 


समन्वय आनी प्रतिमा 

बरेपण शेणले . बायलांक उणाक लेखपाची नदर इतली सकल देंवली 
की , मनीस केन्ना केन्ना मनीसपण लेगीत घाण दवरूंक लागलो . थंयच 
तिचेर अन्याय जावंक सुरवात जाली . 

आज आमी म्हण्टात आमी जागी जाल्यात . हो अन्याय शेवटून 
मारूंक म्हणून आमी मुखार सल्ल्यांत . चेपिल्ली तकली वयर काडूंक 
सोदतात . हे जरी बऱ्याचे लक्षण आसले तरी प्रश्न असो पडटा की , 
आमी आमचेवयलो अन्याय खंयचो हे जुस्त जाणात कांय ना ? खूबदां 
अशे दिसता की , आमी संकष्टांक जी मनशाचेर येवकंच जाय - अन्याय 
मानतात . साहित्य हे माध्यम घेवन जेन्ना आमी ह्या अन्यायाक भायर 
फोडूंक पळयतात तेन्ना दिसता की , आमच्या मदलो होच घुस्पागोंदळ 
अजून सोंपूक ना एक तर आमचे बरेचशे साहित्य हो अन्याय दाखयीच 
ना वा दाखवंक म्हणून बरयिल्ले साहित्य अडेचेशें दिशिल्यान काळजाक 
रोमना . त्या भायर खूबदां हो अन्याय काय किदें होय प्रश्न पडटा . 

खरे म्हळयार पुराणकाळांतल्यो व्यक्तिरेखा घेवन आयच्या 
काळाप्रमाण तांचेवयलो अन्याय जोखप हे समा न्हय . पुण अन्याय 
कित्याक म्हणचे हे सोदून काडूंक म्हणून हांव त्याकाळच्या बायलांचो 
आदार घेतां . 

दुर्योधनान द्रोपदीची केल्ली विटंबना हो तिजेवयलो अन्याय 
म्हणूं येत काय ? पुण ती फकत आपल्या हातांत सांपडिल्ली बायलमनीस 
म्हणून तो तसो खंय वागला ? ताका तेदेवेळार येवजतालो तो फकत 
सूड . मयसभेत जाल्ले ताचे फजेतेक ‘ खी खी ' करून हांसून तिणे ताचो 
केल्लो अपमान नाजाल्यार दुसरे खंयचेच बायलेक दुर्योधनान अशी खंय 
वागयल्या ? आतां ताणें अपमानाचो सूड असो घेवंचो काय कितें हो 
मुद्दो वादाचो आसत पुण द्रौपदेचेर ताणे अन्याय केलो अशें कशे म्हणूक 
जायत ? बरें धर्मराजान तिका विचारी पाचारी नासतना पणाक 
लायली हेंय काय तिचे बायल जातीचे उणाकपण अशे समजूंक मार्ग 
ना . कारण आपल्या भावांकय ताणें तशेच पणाक लायिल्लें म्हळ यार 
तेन्नाचे नेमच दुसरे भशेन आशिल्ले . थंय बायल - दादले हाचो भेद 
व्हडलोसो मनार घेवपाइतलो नाशिल्लो . 

कुंतीवेलो आकवारपणांतलो गुरवचार हो तिजेवयलें संकष्ट 

म्हणूं येत , पुण अन्याय म्हणूं येत व्हय ? 

सीतेचें अग्निदिव्य आनी त्याग हेय तिजेवयली संकष्टां , 
ज्यानी तिका येदें व्हडपण दिले . पुण जेन्ना राम तिचेकडल्यान दुसऱ्यांदा 
अग्निदिव्याची अपेक्षा करता तेन्ना तो अन्यायाकडेन बागवता आनी 
म्हणूनच सीता आत्मबलिदान करता . 

पुराणांतल्यो देखी इतल्याच खातीर घेवपाच्यो की अन्याय केन्ना 
म्हणूं येता हे समजून घेवन आज आमचेर जे किदें आयलां तांतले 
अन्याय खंयचे आनी संकष्टा खंयची हे आमकां वेगवेगळे काडूंक मेळचें . 

साहित्य समाजाचे पडबिंब जाल्यान साहित्य जोखतनाय हाजी 
जाणवीकाय दवरची पडटली . साहित्यांत बायलेची जी रुपां आयल्यांत 
ती अभ्यासून आमी हे थारावंक शकतात . पुण साहित्यातय सगल्या 
तरेची रुपां बेसबरी परगटायल्यांत काय ना होय एक विचार 
करपासारखो प्रश्न उरताच . 
कोंकणी साहित्यातले कवितेचेर नदर मारल्यार हाजो अणभव येता . 
तातूंत बायलेची सगली आंगां वा बायल ही समाजाचो एक घटक ह्या 
नात्यान ती कवितेत चडशी खंयच दिसना एक तर ती मोगी वा 
फटवल्ली मोगी ह्या दोनच तरानी कवितेच्या विभागाचेर पातळिल्ली 
दिसता . दर कवीन कवियत्रीन तिका हेच नदरेन चडशी जोखल्या , 
पारखिल्या . 

मोग हो मनशाचो सभावगूण जाल्ल्यान दर एकल्याचे कवितेंत 
ताजो जागो आसप हे व्हडलेशे अजाप न्हय . आतां दर एकाचे 
तांकिप्रमाणे कवितेचो कस चड - उणो जाता जायत . पुण असल्या 
कवितेची येता तितलोच जागो बायलमनशेक मेळप म्हळयार कविता 
खंय तरी कमी पडटा हातूंत दुबाव ना . 

मोगाच्या रुपांत येवपी बायलमनशेचे चित्र समजून घेवपाचो यत्न 
वेगवेगळ्या कविनी कसो केला ताजेर नदर मारल्यार पसून एक गजाल 
दिसून येता ती म्हळयार असल्या कवितांनी लेगीत बायलमनशेपरस 
मोगाच्या उमाळ्याचो ओघ चड नदरेंत भरता . 

नामनेचे नाटककार म्हणून गाजपी पुंडलीक बाब कवी आसतात 
तेन्ना तांच्या उतरांक ' तूं आयलें ना ' जाल्यार खतखतो येता 

खदखदत्या आदनावयल्या 


गेलो ना 


P 
धापणाची अवस्था 

तुवें अणभवल्या ? 
अशी जाप विचारतना तांची जाल्ली आकूळ - पिकूळ अवस्था 

सबन रात बियरीच्या रंगाक 

दीव येताली 
म्हणत फसफसता तेन्ना मोगी बायल दिसना . दिसता ती भावना . पुण 
खंयतरी तांची कविता परंपरेच्या पावलांपोदा चिड्डता आनी पट करून 
ती म्हणून वता 

तुगेर वचपाची वाट नकयळी म्हणून 

तुगेर वचपाची वाट मळ्ळी म्हणून गेलो ना . ' 
आनीक बायलमनशेक समाजान जो अन्यायाचो वांटो पदराक बांदूक 
लायला ताका ती आफुडटा . थंय बायलमनीस दुखता . 

कवी माधव बोरकार हांचे कवितेचो आयटच थरथरपी , 
झिळझिळीत . म्हण्टगच तांच्या मोगाची विसकटावणीय तशीच 
झिरझिरीत . 

' तुवें लायिल्ल्या वातीमुखार 
आमोरे , पयले पेणे 
कर्पल्ल्या काळखार 
अळंग पातळटा 

दीस भरिल्लें चांदने ' 
बायलमनशेत अशी एक शक्त आसता की , ती कितेंतरी घडवन हाडूंक 
शकता , हो ताचो आविष्कार . म्हणूनच ती केन्ना ताच्या बोटातली 
जोगला ' झेलपी ‘ सतारीची तापिल्ली तार ' जाता तर केन्ना तांचे प्राण 
परमळीत करपी वायक वास दिवपी जाता . म्हळ्यार तांची 
अमुरपिकीं उतरा मोगाच्यो हांबेवपी यादी पितारतात आनी 
बायलमनशेचे चित्र हे वास्तवाकडल्यान सुटून कल्पनेतल्या आदर्शाम्हन्यांत 
वचून हय - न्हंय शें झळपेता . 

काशिनाथ शांबा लोलयेकर हांची सगली कविताच जिणेची 
उबगण घेवन आयिल्ली कशी . म्हणूनच बायलमनशेक एक वेगळो जागो 

तांच्या कवितांनी उस्तुपाची गरजच ना तरी तांची गूढ गूढ उतरां 
जेन्ना मोगांत पडटात तेन्ना तांची खाशेली शैली सदाभशेनच तर्काक 
घुसपायत ह्या धाग्यावयल्यान त्या धाग्यार उडी मारता . 

न्हंय दर्याक मेळटा 
दर्या म्हाका मेळटा 
हांव तिका मेळटा 
आनी ती म्हाका मेळटा 
तिच्या म्हज्या मदी 

एक न्हंय व्हावता 
असल्या उपार उदकांत म्हासागराची खोलाय मेयळी तरी बायलमनीस 
मेळना . 

मराठीत जे तांकीन रिगल्यात तेच घटपाणेन कोंकणीत 
आसरमांडी घालून बशिल्ल्या बाकोबाबाची ' चान्याची तळी ' पायजणा 
वाजयत येता आनी सगल्याक मोनेळ पातळायता . 

' मौन पडले सगल्या रानां 
शिरशिरून थांबलों पाना 

कंवळी जाग आयली तणा झमता झमतना . ' 
अशी भूल घालपी ताची काणयांतली रुपसुंदरी , वेंचीक थिकांसारक्या 
उतरांनी अवतरता . पुण तांचे अस्तुरेचो सोद तिच्या सोवित रुपाकच 
सांसपीत रावता . ताजेपेल्यान वचपाचो तिजो कांयच यत्न दिसना . 
तांच्या बायलांवयल्या कविताचो पिण्ड तिच्या देहाकूच आफुडटा , 
तोखेता आनी शृंगाराकडेन घुटमळटा . 

मनोहरवाब सरदेसायाली कविता मात्शी ताज्याफुडे वता तीय 
जरी मोगीच आसली तरी रुपाचे सोवितकायेपरस गुणाचे 
सोवितकायेकडेन ओडटा . 

' कोगळाच्या रूपाक भुल्लों 

तेनाच ताजो ताळो कळ्ळो ' 
अशें म्हणून रंगरुपाक हिसबाभायर म्हत्व दिवन उबें केल्लें साहित्यातले 
बायलमनशेचे चित्र ते हालयतात . देखणेपणाचे पलतडीन वचून ते 
तिच्या गुणाक तोखेतात . रातीक म्होंवा ओंठ लावन , सगले दीस म्होंवे ' 


ՀՆ 

करपी अय शृंगार तांच्या काव्यांत आसा तसो सादे सुदे वायलेची 
प्रतिमाय मेळटा . 

तुज्या भांगरा केसांत 
निकतीच फांतोड फुल्ल्या 
तुज्या काळ्या दोळयांत 

अजून रात उल्ल्या . ' 
म्हणपाची जमिनीवयली जिती - जागती बायल तांचे कवितेत मेळटा . 

तरीय मनोहरवाबांनी बायलेक नाजुकसाणेनच हात घाला ती 
एक जात म्हणून . तांच्या कवितानी येवंक नाशिल्यान तिच्या सभावाचे 
वा मनाचे तरेतरेचे त्रास तांच्या उतरांत आसपावनात . कांय उतरांची 
फुली तिजेर ताणी वतां वतां फाफुडल्यांत इतलेच . ताकालागून 
नायिकेपरस उतरांच चड दोळयांत वतात , भुलयतात . 

त्यामानान कवि र . वि . पंडित तिका एका वेगळेच तरेन आमच्या 
मुखार हाडटात . 

आयज तूं येतलो देखून 
खोप्या आबोली 

मुरगट्टात . 
म्हणतांच गोंयच्या पांचव्याचार सैमाचे मांडयेर मोगाचे धुंदीत धोलपी 
जिती आनी तटतट्टीत वायलमनीस धुमशणां घालता ती स्पष्ट दिसता . 
अस्सल गोंयकान्न कामेरी मातय अडेचीशी दिसनाशिल्यान तांचे कवीत 
गोंयच्या गाभ्याक हात घालता कशे दिसता . म्हणचेच तांची बायल 
मोगाच्या उमाळ्यांतय बायल म्हणून दिसता . 

त्याभायर तांची कविता त्याच रुपार थांबना . ती फुडें फुडें सरत 
बायलेच्या सांसारिक सुखदुखांकडेन पावता . तिच्या अवस्थांक उतरांनी 
पितारूंक सोदता . 

हांव हिणा 
घुसमटत 


काळखा कुसार 


तुज्या पासत 
तूंय म्हज्या सायबिणी 


सहजीवन : संघर्ज , 


कित्या जागोता 

बाये कित्या नागवता ? 
तांची आकांतून आड्डूपी ही बायल म्हळचार हालींच्या काळांत 
कवितेन साहित्यांतलो आपलो गुळगुळीत , नाजूक जागो शेवटून मारूंक 
उबारिल्ल्या बंडाक सुवात दिता आनी त्याच बराबर बायलेच्या 
मनीसपणाचे दुखीक ती सांसपिता . 

बायल आनी कुळार हांच्यामदलें रसमी नातें पयलीं तांचीच 
' कुळाराची वाट ' दाखयता इतलेंच न्हय तर प्रतिकात्मक काव्यानय 
तांचे कवितेत घाल्ल्या भरीन बायलेक पारखिल्या . 

कड्डाच्या आला शियान 
घात मारता उजो 
आनी करड ? 
ताका शक्त दिता 


आपूण जळून लेगीत . ' 


युगायुगानी बायलमनीस जशी आसची म्हणून मागल्या त्या . रुपाक 
पसून तांचे कवितेन अशें प्रतिक दिला . थोड्याभितर म्हळयार तांची 
बायल अस्मानांत भोवनासतना जमनीर वावुरपी शी मेयटा . 

विजयाबाय सरमळकरांची मोगी परती कल्पनेतली परी जावन 
तृप्त भरून व्हांवपी आनी सर्वस्व वगडावन संवगड्याचेर माया करपी 
भरतेच्या ल्हारांवरी उफेता - 


दिसता म्हाका 


भरतेचे ल्हार कशे 

येवचे तुका मेळंक . ' 
म्हळयारच हांव बायल म्हणून मुखार सरच्या परस फसफसून आयिल्लो 
उमाळ्याचो फेणच उलयता . 

रमेश वेळुस्कारांची सगली कविताच दोळयांत भरता ती ताच्या 
उतरांच्या वापरालागून . तांची बायलेक सोदपाची मोगी नदर वेगळी 

तांच्या कवितेच्या पसाऱ्याची घाटणीच उतरांतल्या 
नादाफाटल्यान लागपाच्या नादाक लागून , तल्लीन करता . 


न्हय तर 

' गेलो 
गेलो पाणयाचो तोल 
ताचो जालो मगा बोल 
खोल 
खोल खरायेची ओल 

तुज्या वठांनी गो सोल ' 
हो उतरांचो नादमय खेळ बायलेपरस आनी उमाळ्यापरस वेगळ्या 
अविष्काराखातीर ओडून घेता . हातलो गर्भितार्थ तोच सदांचो पुण 
उतरांचे नवलिकेन नवेंपण निर्मून रिझयता . पुण तरी तळागाळाचे 
बायलमनशेमेरेन ती पावता . 

' पिंगळया वांगडा 
नाचता रंभा 
रंभा रंगाच्यो 
आनी रंद्रानी 
पेटूक लागता 
चवन राती गा 

धुंगराच्यो . 
एका समाजाच्या विशिष्ट थरापर्यंत ती पासय मारता पुण 

ते 

जाळ 
विस्कटावपाचे भानगडीत पडना . 

म्हळयार कोंकणी साहित्यात मुंगरून पडिल्या कविनी बायलेक 
वेगळो जागो जरी व्हडल्याशा उमळशिकीन दिलोना तरी हांलींच्या 
कवितानी नवे कवी तिची जाण दवरतात म्हणपाचे बारीकसाणेन 
पळयल्यार दिसता . 

हाली हाली काव्याचो आटाप वाडत चल्ला . कवीची नदरय 
अगडबंब विस्ताराचो आंवाठ वेंगेंत मारपाचो यत्न करता . कविता आज 
कल्पनापरस वास्तवाकडेन चड बागवन चलल्या म्हणून ती चड 
जळजळीत आनी झळझळीत दिसता . 

जल्म घेतिल्या घरा ल्हान - व्हड जावप आनी अकस्मात एक 
दीस त्या घराचो हुंबरो हुपप तो दुसन्या घरांत वचून नांदपाखातीर . 
उरिल्ले सगले आयुष्य त्या घरांत त्या घराखातीर तांतल्या मनशांमदी 
समरसून काडपाचें . केदो व्हडलो बदल हो तिचे जिणेचो ? आनी केदें 


४८ 


सहजीवन : संघर्श , 


व्हड आव्हान तिच्यामुखार ? अशावेळार तिज्या मनाची अवस्था कितें 
जातली हाजी जाण कवीबगर दुसऱ्या खंयच्या मनशाक आसत ? तिच्या 
काळजांत उखलाशिल्ली मोडां आनी वादळां काळजांतच जिरतात . 
मनाचे भोगस्ताळे तिणे मोन्यानी भोगले तरी तांचे जाळ मनाच्या 
दोळ्यांनी संसार नियाळपी कवीच्या सवेदनांपर्यत ल्हवू ल्हवू पावलेच . 

सैरभैर मन ओडटा दोनय वाटानी 

कुळाराची याद बाये पावला कणकणी 
म्हणून कवी गजानन जोग तिच्या मनाचो थाव घेतात . तर कुळाराची 
व्हडवीक गावपी , कुळार आनी घर हांच्या मदीं मन धोलतना 
कुळाराच्या यादींनी मन खुसलावपी बायल कुन्दा पै पितारता - 

म्हज्या कुळारा कुळारा 
आईच्या मायेची गोजडी 
थंडीवायन कुडकुडटा हांगा 
जरी खांद्यार शालजोडी . 

कुळारची माया फाटल्यान दवरून अनवळखी , परकी मनशाक 
माया लावन आपलें करीत घरांतले घरटे काडप हे केदें दिव्य ? पुण 
तिजें स्थान काय वावराडे परस व्हड न्हय . हे सत्य जयंती नायक 


उक्तायता . 


' तिणें सून म्हण 


त्या घराचो हुमरो हुपलो 
पुण वावराडी म्हण 
ती हो संसार सोडटली ' 

आज जो आमी दादले - बायलांच्या संबधाचो बाजार करून 
उडयला ताजी पडबिंबा साहित्यांत आनी कवितेत उठप हे तितलेंच 
सहज . वावराडेचे जिणें नशिबात येवपी बायलेक मंगळसूत्र गळफांस 
कसो दिसल्यार तातूंत अजाप कसले ? म्हणून प्रतिभा पै फोडेंकाराची 
प्रतिभा ‘ मंगळसुत्रान माल्लो गळयाक फास ' म्हणीत वितरागता तेन्ना 
कवितेच्या संसाराक खऱ्याची घटपाण मेळटा . 

करता करता आयच्या समाजात बायलेक मोल किदें उल्लां ? 
आनी हे निक्त्याच फुलपी कवींक जाणवूक लागिल्याचे कळटा . वरदक्षणेचे 

पद्धतोफाटलो नितळ हेत फाटी पडून तो जेन्ना अत्याचार जाता तेन्ना 
मनीसपणाचेर खतां पडूक लागतात . ती उक्तावप हो आयच्या कवितेचो 
धर्म जाता . म्हणूनच समाजाच्या ल्हान व्हड घटकाक भितल्या भितर 
पिसडून काडपी वरदक्षणेक लिपवन कल्पनेंतली सुंदर - गोमटी चित्रां 
कवितेंत हाडीनासतना त्या खऱ्या चित्रांवयलेच पडदे पिनून दाखवप . 
ही कविता झळझळीत लागता आनी भितर काळजाक तोपता . 

' तुज्या आवशीकडल्यान 
तुका विकत घेवंक 

माझ्याहार पैसो नाय आसा . ' 
म्हणीत प्रशांती तळपणकर कळवळटा तेन्ना कविता निर्जीव सुंदर पुतळो 
कशी उरना . तिका प्रत्येक काळजात सुवात मेळटा . हो हुंड्याचो ' दुरीग ' 
कुन्दा पै हाकाय अडखिळिल्लो दिसता . 

' तेच फोटे 


सुंदर हुंड्याचे 


नवे नमुने 


आयल्या फास्केचे . ' 
अशे सहज समाजांतल्या ढोंगांचे चित्र काडपाची तांक आयच्या कविनी 
सांबाळ्ळया . पैशांफुडें मनशाक कोण लेखीना ही आयची समाजाची 
अधोगती कवींच्याच लेखणीक पयलीं वळखूक लायता . म्हणून नयन 
सुर्लकार ‘ आंकवार सपनां ' रेखूक शकता . 

' दिशिल्लें 
लग्नाच्या ह्या बाजारांत 
एकटो तरी सभागो म्हजे गुण पारखितलो . 
पुणुन जण एकल्याच्यो नदरो 
फकत रुप सासपिताल्यो 
तांच्या जोतीच्या तागडेत 

म्हज्या गुणांक मोल उरूंक ना . 

हुंड्यान भड्डून उडयिल्ली जीण कवितेंत ल्हवू ल्हवू भितर 
सरता आसतनाच बायलांच्या बाकीच्या खूबशा काकुळटेच्या 
अवस्थाकडेनय कवि तन्नाटे पळवंक लागल्यात . बायलांचें देह विकपाचे 


१० 


सहजीवन : संघर्श , 


काम समाज नाक मुड्डून पळयता आनी पयस वता . तें वायलेन 
आपखोशयेन आपणायलां , काय तिजेर तें बळयां लादलां हाजें सोयर - 
सुतक समाजाक ना . आनी असली कामां चडशी बळयांच लादिल्ली 
आसतात हे समजून घेवंक मनशाक वेळ ना . भोगता ते बायलेन बाबडेन 
सोसत सोंपपाचे . पुण तिजे जाळ कवितेत धगधगले ते सुदेश लोटलीकार 
आनी शैलेंद्र मेहता ह्या जळपी कवींच्या कवितांनी . 

' एक सगली बायल जांवचे पयलींच 
गर्भधारणेच्या कर्तुपांतल्यान फुडें सरतना 
तिका समजल्लो मोग 

हो गच्च घरांचो सोद आसा . ' 
शैलेंद्र मेहताली बोंबलेच्या देठाकडल्यान आयिल्ली उतरां चिड्डूपी , 
अन्याय मोन्यानी सोंसपी बायलेचो आकांत मांडटात जाल्यार सुदेश 
लोटलीकाराली ' माई ' पिढयांच्यो पिढयो पदरापोंदा धांपिल्ले तांचे 
भोग उस्तीता आनी ' पडवेर पिकिल्ली ' माईल्या दोळयांतली ‘ ओली 
तिळ सांज ' तांकां उजवाडात हाडटा . 

' नेसणाच्या पदरापोंदा कापराची दिवली घेवन 
कुळकुळीत सोंपणाचेर माई तुजी दिवली गेली . ' 
ताचे कवितेत फटवल्या , नागवल्या चलयांचे उथळताप आसात . 

' न्हिदला कोण घेवन कुशीक मीरेचे मळब काळे 

मीरेभशेन कोणाचेर तरी जीव ओवाळून उडवन देह पिसडून घेत 
आयुष्य जियेवप नाजाल्यार बळयां कोणाकडल्यान तरी घात करून 
घेवन जल्मभर तें भोगीत रावप असली काळीज कातरपी चित्रां ताणी 
उकती केल्यांत . 

शिमणे सोपोन सानमारत्या चेडवाचो घात जाला . असल्यो 
समाजात घडपी घडणुको मनीस लिपवन दवरूंक सोदता , ताजो ताणी 
परामर्श घेतला . 
गा नयन सुर्लकारानय आपल्यापरी तातूंत वांटो घाला . 

' थंय कोनशाक जाण्टी 
बाज्जेर नेण्टी 
पैशे मेजल्यार 
ना कसल्योच वण्टी . ' 

तर हे समाजान पेल्यान दवरिल्या समाजाचे रुप कवितेत येवंक 
लागप म्हळयार कवितेन घेतिल्लें तें एक व्हडले मोडण म्हणजे 
पडटलें . 

बायलेच्या आवय धर्माचें रुपय कांय कवितांनी दाखयला 
बाकीबावाच्या एदयाय व्हडल्या कवितेच्या वाठारांत तें लिक जालां . 

' बापूय म्हण्टा , “ सगली रात 
पोरान न्हि दूंक दिले ना . 
आवय म्हण्टा “ सगली रात 

बाय म्हजें न्हिदले ना . 
तशेंच पुंडलीक नायक आवय , स्वाभिमानी रुप दाखवन गेल्यात 
शेतांभाटांत कश्ट करीत जगली तरी शिट म्हणून घेवचीना आवय . 

आर . रामनाथान भरग्यांखातीर कळवळपी आवयक समजाचेर 
घालपाची उतरा गुंथल्यात . 

वाजतली गे वाजतली पावलां गे पुताची 

हुस्क्या मुखार , चान्ने मागीर फांक य , हुसक्यान गे सादय . 
प्रकाश पाडगांवकाराची ' आंकवार जड्डी ' अशीच खंय तरी काळजाक 
घाय करता . 

' सपन ओली शेवण्या भिरी 

म्हाकाच फटयत पयस गेली . ' 
अशी खंत आंकवार चलयेची ताणी मोठे तांकीन उबारल्या खरी पुण 
तिज्याखातीर येवजिल्या ' जड्डी ' शब्दान मात तिका हिणसायिल्या 
भशेन दिसून तिचो अपमान केला काय दिसता . 

निमाणे कविता जशी जशी संख्येन वाडत आसा तसो तसो तिजो 
आंवाट आनी आटापय व्हड जायत आसा . आयच्या क्रान्तीकारी 
विचारांक कोंकणी कविताय जाप दिवंक लागल्या . आयचे काळाचे 
अपेक्षेचो ती सोद घेत आसा . काळजाचे काळजाकडले नातें म्हळचार 
जर कविता तर तो खऱ्यांनीच काळजांतल्यान भायर सरून दुसऱ्या 
काळजांत रिगूंक पळयता . आनी म्हणूनच बायलांचे चित्र आज अडे , 
उरनास्तना कवींच्या काळजाक सरळ सरळ भिडिल्या घायांतल्यान 
व्हांविल्या उतरांनी देवता . 


सहजीवन : संघर्श , 


सांगपाचे म्हळयार सुर्वेक जरी कवितांतली बायल कल्पनांतलीच 
रुप -गुण सुंदरी आशिल्ली तरी आज ती जमनीर भोवपी - फिरपी 
दिसूक लागल्या हे कवितेचे प्रगतीचें एक लक्षण समजल्यार अतिताय 


जावंची ना . 


** 


चवाय 


- 


ह्या लेखांत पान ४६ चेर निमाणेकडेन उल्लेख केल्ल्या कवी र . वि . 
पंडित हांगेल्या कवितेतलीं उतरां अशी वाचची 

' हांव हिणयां 
घुसमटत 


काळखां फुगार 


तुज्या पासत 
तूंय म्हज्या सायबिणी 


-संपादक 


समन्वय आनी प्रतिमा 


बायलांनी रचिल्लें कोंकणी साहित्य 


|| 


संध्या शेटये 


गोंयचे सुटके उपरांत कोंकणी साहित्याक चंवर येवपाक 
खऱ्याअर्थान सुरवात जाली . कवितेचे तर सुमाराभायर पीक हांगासर 
येवपाक लागले . तेन्ना गद्य जाय गद्य जाय ' अशी मागणी जावपाक 
लागली आनी मागीर कोंकणीत कवितेबरोबरूच कथाय फुडे सरूंक 
लागली . या कामांत बायलोय फाटी रावल्योनात . कोंकणी कथेची 
गिरेस्तकाय वाडोवपाक ताणी मोलादीक हातभार लायलो . डिसेंबर 
१ ९ ७८ वर्सा जयमाला दणायत हांच्या ‘ कवाशा ' चो घमघम कोंकणी 
कथेच्या मळार पातळ्ळो . ताजेपयलीं ऑगस्ट १ ९ ७३ वर्सा शीला नायक 
हांगेल्लो ‘ ओली सांज ' हो कथासंग्रह उजवाडाक आयलो . तर १ ९ ७६ 
वर्साच्या भर पावसांत म्हणजेच ऑगस्टांत मीना बायचो ‘ दोंगोर 
चंवरलो . ' भरपावसांत जणूकाय साहित्याचो वसंतऋतू अवतरलो . 
फेब्रुवारी १ ९ ८२ वर्सा हेमा नायकाचो ‘ पसय ' हो कथासंग्रह उजवाडाक 
आयलो . मे १ ९ ८४ वर्सा हेमाचोच ‘ भायली गोडी ' हो एकांकिका 
संग्रह उजवाडाक आयलो . हया एकांकिका संग्रहाआदी बायलमनशेन 
कोंकणीन बरयिल्ली पयली वयली नवलिका १ ९ ८३ वर्सा उजवाडाक 
आयली , ती म्हणजेच शांता खांडेपारकर हांची अंतरपाट ' ही नवलिका . 

कोंकणीत कथेच्या मळार बायलांनी दादल्यांइतल्याच 


५४ 


सहजीवन : संघर्श , 


लामोलाचो वावर केल्लो आसा . पुणून कवितेच्या मळार बायलो 
काटी उल्ल्यात . नामनेच्या कोंकणी कवींच्या व्हळेरीत बायलमनशेचे 
कूच 

नांव आमकां दिश्टी पडटा ते म्हणजे भौ . विजयाबाय सरमळकार . 
चेउपरांत कोंकणी कवितेच्या मळार भरीव अशें काम खंयचेच 
यल मनशेन केल्लें दिश्टी पडना . पुणून ह्या दशकांत कोंकणी 
वयित्रींचें भिरेंच आमकां दिश्टी पडटा . हया कवयित्रींचो प्रातिनिधिक 
वितासंग्रह १ ९ ८५ वर्सा अपुरबाय प्रकाशनान उजवाडाक हाडलो . 

हांवे आतांच उल्लेख केल्ल्या पुस्तकांची एकंदर संख्या आठ 
ता . आविल्ल्या कोंकणी साहित्याचो काळ हो फाटल्या पंचवीस 
साँचो काळ धल्लो आनी हया पंचवीस वर्सात कोंकणीत उजवाडाक 
मायिल्ली एकंदर पुस्तकां धल्ली जाल्यार बायलांच्या पुस्तकांची संख्या 
पोडी दिसता . लागी लागी तीन वर्साक एक अशे हे प्रमाण पडटा . 

पुस्तकरूपान प्रकाशित जाल्ल्या पुस्तकांचेर जर आमी नदर 
पाल्ली तर एकंदर पुस्तकांत चार कथासंग्रह , एक एकांकिका संग्रह , 
एक स्वतंत्र काव्यसंग्रह , एक प्रातिनिधिक काव्यसंग्रह आनी एक नवलिका 
अशी परिस्थिती आसा . म्हणजेच पुस्तकरूपान प्रकाशित जाल्ल्या 
साहित्यांत पन्नास टक्के कथासंग्रह आसात . म्हणजेच बायलांक कथा हो 
साहित्यप्रकार चड मानवला . 

प्रकाशित पुस्तकांभायर जयंती नायक , सुरेखा तोटेकार , 
विनंती कांसार , शांतालक्ष्मी कोळंबकार , आणि त्या भायर आनी बोच 
बायलो वेगवेगळ्या नेनाळयानी कथा बरयतना दिश्टी पडटात . 


बायलांच्या साहित्याचे अंतरंग 


बायलमनीस ही समाजाचो एक जवाबदार घटक , समाजाची 
सुखदुःखां ताचे हावेस , ताचे उमाळे , ताचे गुणदोष , हाचेपासून ती 
पयस रावूक शकना , समाजाचो घटक हे नदरेन ती ह्या सगळ्यांकडेन 
समरस जाता . जेन्ना ती पेन उखलता तेन्ना ह्या सगळ्यांचे चित्रण 
तिच्या साहित्यांत जावप स्वाभाविक आसा . ह्या चित्रणाचेर थोडीशी 
नदर आतां आमी मारूया . 


समन्वय आनी प्रतिमा 


अंतरंग : १ सैम 


गोंयांक सैमाचे वरदान लाबिल्लें आसा . पांचवोचार सेम , 
खळखळून व्हांवपी न्हंयो , रूपेरी दर्यादेगो , धोलपी माड आनी माडयो , 
पांचवीचार शेतां अमची जीण गिरेस्त करता . हो सैम आमकां 
काव्याची स्फूर्त दिता . आमचे कथेक वातावरण दिता . 

' ओली सांज ' ही शीला नायकाची कथा घेवंया . हे कथेत 
पावसांत न्हावन वोत येता . तें भांगराभशेन लखलखता . माडांचे कळस 
हालतात धोलतात . फुलां पावसाचे थेंब एकठांय करून दवरतात . त्या 
थेंब्याची मोतयां जातात . वाटेवयल्या तळयार वारो सुंदर रांगोळी 
घालता . 

' सतार ' कथेत झाडापेडां न्हिदतात . तांचेर चान्ने लिकलिकता . 
वारो हुस्वास घेता . माडांची न्हीद चाळवता , दर्या मात न्हिदना तो 
ल्हारांच्या हातानी चान्ने धरूंक धांवता . 

' दोंगर चंवल्ला ' हे मीनाबायचे कथेन ' पिसोळे ' गांवाक 
अजरामर करून दवरलां . हांगासर गांवाचेर काळखाची साय मांडटा . 
गोठयांत परतुपी गोरवांच्यो घांटी कानात किणकिणटात . शेणाची घाण 
नाकांत वता . आमटगोड रूच आशिल्ल्या काण्णानी दोंगर भल्ला . 
रेंदराचे सुख्य कथेत दिश्टी पडटात . 

चड रात जावूना . काळोख मात उपाट भल्ला . मळबांत एकूय 
नक्षत्र दिसना . चुकूनमाकून लेगीत काजुलो लिकलिकना . पावसांत 
ओली जाल्ली झाडां वारो येतकच आंग शिरशिरायत उदका थेंब 
फाफुडटात . रात सुकण्यावरी कुडकुडटा . ( ' मास्तर म्हणटा ' ) 

पावस निखतोच आसरला . आंगणात बरो दाट रेबो जाला . 
( बापुय न्ही तो आमचो ? ) 

वत सामकें रखरखता . आम्यारूखार चंवर आयला ताच्या 
पानात लिपून कोगूळ गायता . बांयचेकुशीक केळी आसात त्यो 
व्हियेल्यात . हातभर लांब घड तांबडी बोणां हालयत लामतात . 
( वायस ) 

किण्ण रात , भीण्ण काळोख , पावसाचो ओलो स्पर्श , रातकिड्यांचे 


५६ 


सहजीवन : संघर्श , 


बेजारील्ले सूर , त्या तालार पिरगुपी वातावरण ( अपुरवायेचें ) . 

गोठ्याच्या पांख्याखाचीतंल्यान भीतर सरूंक लागपी फातोडेचो 
हयन्हय तो उजवाड . पांखा फडफडायत चिवचिवपी सुकणी ( गोरवां ) . 

वायलांनी आपल्या साहित्यान वातावरण निर्मितीखातीर सैमाचो 
कसो उपयोग करून घेतला तें आतांच दिल्ल्या उदाहरणावरसून स्पष्ट 


जाता . 


अंतरंग : २ ' बायलांच्या साहित्यांत बायलांचे सामाजिक 
परिस्थितीचे चित्रण ' 


आमची संस्कृती ही पुरूषप्रधान संस्कृती . हेर पुरूषप्रधान 
संस्कृतीन बायलांचेर अन्याय जावपाचीच उदाहरणा चड . ह्या अन्यायाचे 
पडसाद बायलांच्या साहित्यांत दिसल्याबगर कशे रावत , ? 

शीला नायकांच्या ' खेळ , ' ' श्राप , ' अशीच एक दनपार ' ह्या 
कथांकडे पळयात . चलयेमनशेन अशेंच वागूक जाय , तशेंच वागूक 
जायना असो आमच्या समाजाचो जो पारंपारिक समज आसा तो ह्या 
कथांनी दिश्टी पडटा . ' खेळ ' ह्या कथेतंल्या अंजूचे हरशी खेळपाचें , 
वाचपाचे वय , ताका ताची आवय ' घोडी ' म्हणटा ताणे धांवचेल्यानी 
खेळप तिका मान्य ना . चलीमनीस तूं म्हणून तूं चली , तूं चली , तुवें 
अशेच वागूंक जाय हे ती आपल्या चलयेच्या मनार बिंबयतना दिश्टी 
पडटा . ' श्राप ' या कथेनून असोच एक पारंपारीक समज दिश्टी पडटा . 
हेमाची आवय हेमाक सांगता बायलमनशेक दादल्याचो आदार घेवचोच 
पडटा , दादल्याबगर बायलमनशेची जीण ही जीणूच न्ही . 

' अशीच एक दनपार ' ह्या कथेतल्या छायाक पाडापडिल्ल्या , 
अरवळा , मेल्ल्या असल्यो गाळी पडटात . ताची आवय म्हणटा 
चलयेमनशाचे जातीक चड शिकून कितें करपाचे आसा ? घरांतली 
कामा शिका पयलीं . 

दादल्यांचे सोन्याचे व्यसन हे बऱ्याच बायलांचो संसार उध्वस्त 
करपी कारण . ' कुकमांक आधार , बेनुल्ल ' ' ' रक्तसांवार ' ह्यो हेमा 
नायकाच्यो आनी ' रक्तबंबाळ पावला ' , ' अशीय एक जीण , ' ' निमणे बंड ' 


समन्वय आनी प्रतिमा 


५७ 


ह्यो जयंती नायकाच्यो कथा सोन्याक लागून बायलांच्यो जाल्ल्यो 
हालअपेष्टा दाखयतात . 

' कुकमांक आधार ' हे कथेतल्या बायले चो घोव सोरो पियेता , 
संसाराक मदत करीना . ती फणयो लातां विकून संसार चलयता . वयरसून 
तो तिका मारता . ' बेनुल्ल ' कथेतल्या अंजलीचो घोव दिसाक पांच रुपये 
जोडटालो आनी अर्को दुडू सोयाक मोडटालो . रातचो सोरो पिवून 
तिका मारतालो . घोव मेल्या उपरांत तिका भीक मागून आपल्या 
लग्न जाल्ल्या धुवांक आनी जांवयांक लेगीत पोसचो पडटा . 

रक्तसांवार ' हे कथेतलो बेबदो बापुयूच आपले चलयेचेर 
बळजबरी करता . 

' रक्तबंबाळ पावलां ' हे कथेतल्या गंगाचो घोवूय सोरो पिता . 
संसाराक मदत तर करीचना वयरसून बायलेकडसून पयशे व्हरता . 
परिस्थितीचे भकीक पडून पुताच्या वखदांखातीर ताका आपली कूड 
भष्टावन घेवची पडटा . 

' अशीय एक जीण ' कथेतल्या यमुनाक पांच भुरगी . ताचो घोवूय 
संसाराक मदत करीना . जोडील्ली जोड ताका पावना . फक्त बायलेचो 
भोग घेवन भुरगी जन्मांक घालप ताका खबर आसता . 

निमणे बंड ' हे कथेतलो रूपो लग्नाचे पयलेच राती घर 
सोडून वता . दर रात घराभायर सारता . सगुणे बाबडे लग्न जावनूय 
आंकवांरूच उरता . जाण्टेपणात सोन्याचे व्यसन घेवन तो सगुण्याच्या 
माथ्यावयले एक वजें जाता . 

दादल्यान बायलेक फटोवप ही तर आमच्या समाजाची 
नित्याचीच गजाल . ' सुटकावाट , ' ' दीस गेले , ' ' सुखाचो सुगुर्वो ' हया 
हेमा नायकाच्या कथांनी ही फटवण स्पष्ट दिश्टी पडटा . 

' सुटकावाट ' हे कथेतलो घोव पळयात . तो आपलो हेत स्पष्ट 
पणान सांगता ' ना वासना हांवे हया आदींच भागोवन घेतिल्ली आसा 
तुजेंकडेन लग्न जालां तो समाजाक कटोवपाखातीर . आमच्या ब्लॉका 
फाटल्यान एक बायल आसा . तिचेकडेन म्हजो संबंध आयला आनीक 
तिका एक भुरगेय आसा . तूं फक्त म्हज्या हक्काची बायल , हे 
परीस्थितीक लागून मंगलाक पिशें लागता . 

दीस गेले ' हे कथेतलो अवधूत रेखाकडसून ताका लग्नाची 
आस दाखोवन जाय ते सगळे वसूल करता . ताका जाय तशें भोगल्या 
उपरांत आपली जात , आपली इज्जत ताका येवजता आनी ताचेर 
गुरवारपण लादून दुसऱ्याकडेन लग्न जाता . 

सुखाचो सुगुर्वो ' हे कथेतलो रमाकांतूय जेनियाक फटयता . 
ताका दीस गेल्याउपरांत ताचेकडेन लग्न जावपाक न्हयकार दिता . 
जेनियाचो भाव फोर्सान दोतोराकडल्यान ताचें ऑपरेशन करतात . 
बायलांच्या भावनांक किंमत न दिता तांकां भोगवस्तू हे नदरेन 
पळोवपाची उदाहरणाय आमकां बरीच दिश्टी पडटात . 

आवयपण ' ( हेमा नायक ) हे कथेतल्या सविताची परिस्थिती 
पळयात . लग्न जायत सावन सविता परकी दादल्याकडेन उलोवक ना . 
घरांत घोवाचो इष्ट आयल्यार ताका भायर येवपाक बंदी आसा . तें 
आवयपणाक आशेता . पुण बायटेराउपरांत ताचे रूप इबाडत म्हणून 
ताजो घोव ताका भुरगी जांवक दिना . 

विधवा बायलेक तर आमचो समाज वेगळेच नजरेन पळयता . 
पोरसू परतून फुलता ' ( हेमा नायक ) हे कथेल्यात कांचनाच्या फाटसून 
लोक कितें उलयतात ते पळयात . " लांवसट गे बाये , फातराच्या 
काळजाची . घोव मेल्ल्याचे इलेंल्य दुःख ना . कांचन राजनिशाक हांसल्यार 
एक बायल दुसरे बायलेक कोपर मारता . तें जेन्ना दिनेशाकडेन लग्न 
जाल्लें तेन्ना लोकांनी म्हणलेलें “ धा बारा जाणाचो मोग चाखून अखेर 
दिनेशाची निवड केली . 

चलो आनी चली हांचेमदल्या साध्या इश्टागतीच्या नात्याकडेन 
सुद्धां समाज संशयान पळेता . चलो आनी चली हांच्यामदीं भेद न करता 
तांचेकडेन इष्टागत करपी ' घाय पेकलो ' ( हेमा नायक ) हे कथेतल्या 
दीपाक ताच्यो इष्टीणी कडेक दवरतात . ती म्हणटात “ चलयेन खरें 
एकाच चल्यांबरोबर नाचल्यार सोबता . इतल्या चल्यांबरोबर वांगडाच 
नाचप बरे दिसना . वास घेवन पळयता काय कितें गो हो बरो काय 
तो बरो तें . चलयेन सदांच चितून वागपाक जाय हुमरो हुपचे पयलीं 
खूप विचार करूंक जाय . चल्याबरोबर ओगीच अशें फ्री वागूक 
उपकारना . " 

असहाय बायलमनशेचो फायदो घेवन नामानिराळे रावपी 
दादलेय आमकां समाजांत दिश्टी पडटात . ' बोकें ' ( जयंती नायक ) हे 
कथेतल्या केसराचो भोग घेता वयरसून ताकाच मारून वयनी ताका 
घरांतल्यान धांवडून दिता . 

वय वाडलेल्या व्हंकलांकडेन समाज तिरसट नदरेन पळयता . 
' स्वीट ड्रीम्स ' ( मीना काकोडकार ) हे कथेतले गुलू वय वाडलेल्या 
व्हकलांचे प्रतिनिधी . ताच्यो व्यथा , ताचे दुःस्वास आमचे लक्ष वय 
वाडिल्ल्या व्हकलांच्या प्रश्नाकडेन ओडटात . तांचेभीतर निर्माण जावपी 
कॉम्ल्पेक्सा संबंधान आमकां चितूंक लायतात . 

तशोय गाळी ' ( मीना काकोडकार ) ही कथा पळयात . हांगासर 
आमकां चलया संबंधान समाजाक आशिल्ली नावड दिश्टी पडटा . जेन्ना 
जेन्ना शेवतुल्याक चली जाता तेन्ना तेन्ना सोयरूक गाळी पडटात . 
चल्याखातीर ताका चार बायटेर येतात . 

' मास्तर म्हण्टा ' ( मीना काकोडकार ) हे कथेतले अमृते हैं 
अशिक्षित आनी गरीब बायलमनशेचे प्रतिनिधित्व करता . तांचे 
व्यवहारवादी तत्वज्ञान आमकां अमृत्यांच्या तोंडानसून आयकूक मेळटा . 
आपल्या व्हडल्या चल्याचे मतींत मास्तर 

नाका आसलेले 
घालता अशें ताका दिसता . कथेत निमाणेकडेन तें म्हणटा “ मास्तर 
तुवे म्हाज्या चेड्याक इबाडलो , सामको इबाडलो . " 

रूपापरस गुण चड म्हत्वाचे . पुण आमचो समाज रूपाचेरूच चड 
भाळटा . ' अंतरपाट ' ( शांता खांडेपारकार ) नवलिकेतलें कला रूपान 
बरें दिसना म्हणून ताच्या आवयचो आनी बापायचोय मोग ताज्या 
वांट्याक येना . कसलोय कपडो वा रिबीन हाडटकीच ताची भयण 
मंगल जी बरी दिसता ताका पयलीं जाय तें दिवून उरील्ले रेस्त कलाक 
मेळटा . कला , उलयल्यार ताजी आवय ताका ' पुरो गो भजरा ' म्हणून 
ओगी करता . एकंदरीन सबंद नवलिकेंत ताच्या रूपाक लागून ताका 
मेळपी सापत्नभावाची 

वागणूक दिश्टी पडटा . 
आयची बायलमनीस नोकरी करून संसाराक हातभार लायता 
म्हणून तिच्या माथ्यावयल्यो थोड्योतरी जबाबदायो कोणूच ल्हव 
करूंक पळयना . " प्रॉब्लेम ” ( जयमाला दणायत ) हे कथेतले नीरा 

समीराक लागून घोवाक एक दीस घरा राव म्हणून सांगता पुण तो 
म्हणटा " नीरा तुका हजारदा सांगलां हांवे ही घरची काचकिसांवा 
म्हज्याम्हन्यांत हाडू नाका म्हणून . ' 

' आंकवार मोरी ' ( जयमाला दणायत ) हे कथेतले 
सुमित्राबायक तिच्या जीवनांतल्या अपघाताक लागून अखेर सुनेच्या 
संसारातसून सुद्धा काडून वचचें पडटा . 

एकंदरीत बायलांच्या साहित्यांत बायलांचे दयनीय अवस्थेचे 
चित्रण दिश्टी पडटा . 


अंतरंग : ३ आवयचो मोग 


बायलमनीस ही सगळ्यांत पयली आवय . ' चीट येउना ' ( मीना 
काकोडकार ) ' तळमळे ' ( मीना काकोडकार ) ' अपुरबायेचे ' ( मीना 
काकोडकार ) ह्या कथानी आवयचो मोग दिश्टी पडटा . 

बायलांच्या साहित्यांत बायलांचे सामाजिक परिस्थितीचें जें 
चित्रण जाला त्या चित्रणातल्यान बायलांचे बरेचशे प्रश्न स्पष्ट जातात . 
दादल्याची वर्चस्व गाजोवपाची वृती , ताची व्यसनां , बायल ही एक 
भोगवस्तू हो समाजाचो समज . हुंड्यासारख्यो रूढी हया सगळ्या 
कारणांक लागून बायलाची जाबपी कुतरओढ , तांचे एक्स्पलोयटेशन 
बऱ्याचशा प्रमाणान चितारपाक आमच्यो लेखिका जैतिवंत जाल्यात 
अशें आमच्यानी म्हणू येता . पुण तरीय बऱ्याचशा प्रश्नांक 
बायलमनशानी हात लायिल्लो दिश्टी पडना . बदलत्या समाजाचे प्रश्नूय 
नवे नवे आसतात ते नदरेन हे नवे प्रश्न हाताळपाचो यत्न जावपाक 
जाय . ड्रग हो समाजामुखावयलो एक नवो प्रश्न . ज्या बायलांचे साहित्य 
हांवे वाचलें , तांतून म्हाका एकूय ड्रग अॅडिक्ट चली दिसले ना . हया 
विषयाक कोणे हातूच लावू ना . आमच्या समाजांत ड्रग अॅडिक्ट चलयो 
नात अशें न्हय . प्रमाण घडये खूप थोडे आसत . आमच्या कॉलेजीनी 
ड्रग पावल्यात हे आमी विसरूंक फावना . 

टुरिझम ही इंडस्ट्री म्हणून आमी स्विकारल्या . हे इंडस्ट्रीक 
लागून नवे नवे प्रश्न उपरासल्यात . आर्थिक परिस्थितीत घुस्पल्ल्या 

चलयांचो बाजार हे इंडस्ट्रीत जाता , हे आमी न्हयकारूं शकनात . 
त्याय विषयाकडेन आमी नदर मारूंक जाय . 

किरिस्तांव समाज हो गोंयचो एक म्हत्वाचो समाज . हयाय 
समाजांतल्या बायलांचे साबार प्रश्न आसात . घोव भायल्या देशांत 
आसप आनी वर्त्यांची वर्सा पयस उरप ही परिस्थिती आनी ताका लागून 
निर्माण जावपी प्रश्न त्या बायलांची मानसिक आंदोलना या 
विषयाकडे कोणे गंभीरतायेन पळयिल्लें दिश्टो पडना . 

कोसळती कुटुंबव्यवस्था , घटस्फोट , हया कारणांक लागून ल्हान 
भुरग्यांक त्रास सोसचे पडटा , तांचे जे विकळाप जातात ते खंय 
दिश्टी पडनात . 

विसाव्या शतमानाच्या निमाण्या दसकाच्या सामके लागी आमी 
पाविल्ली आसात . २१ वे शतमान आमच्या मुखार साभार प्रश्न घेऊन 
उबें रावपाचें आसा . या प्रश्नांची सुलूस , तांची विसकटावणी , 
ताजेवयले उपाय हांचे वेध आमच्या साहित्याक एन्नादरूच लागूक 


जाय . 


एक गजाल आमी मतींत दवरूंक जाय . ' बायल ' म्हणून आमी 
बायलांचे प्रश्न बरे हाताळू शकतात हे खरे , पुणून जेन्ना एक 
बायलमनीस हातांत पेन घेता तेन्ना ती बायल , बायल उरना . ती जाता 
एक साहित्यिक तिणे आपल्या लेखनाखातीर बायलांच्याच प्रश्नांची 
शीम घालून घेवप म्हाका बरोबर दिसना . अशें घडल्यार बायलमनशेचे 
साहित्यिक प्रतिभेचेर बंधना पडटली . वायलानी आपल्या साहित्यांत 
बायलांच्या प्रश्नांक योग्य तें स्थान दिवचेच पुणून खंयच्याय विषयाचे 
बंधन मात घालून घेवचे न्ही . 


बायलांच्या साहित्याची फुडार 


बायलांच्या साहित्याच्या फुडारासंबंधान जेन्ना हांव येवजीतां . 
तेन्ना काय प्रश्न म्हज्यामुखार येतात . ते म्हळयार ज्या लेखिकांचे 
कथासंग्रह , कवितासंग्रह , नवलिका उजवाडाक आयल्यात तांचे दुसरे 
तिसरे संग्रह कित्याक उजवाडाक येवू नात ? तांच्या बरोवपाक 

वा वप्यांकडसून बरो येवकार मेळूना ? कांय तांच्या बरोवपाच्या कामांत 
आळस रिगला ? कांय संसाराच्या जंजाळात त्यो घुस्पल्यात आनी 
तांकां वेळ मेळना ? हे प्रश्न हांव तुमचेखातीर दवरतां आनी फुडें 
वतां . बायलांच्या साहित्याच्या फुडाराचे नदरेन ह्या प्रश्नांचेर 
खोलायेन विचार जावप गरजेचे आसा . 

अग्रुप " काव्य संग्रहाच्या ' फुडाराची सुलूस ' ह्या संपादकियांत 
संपादक म्हणटा " कोंकणी काव्य शारदेच्या आंगणातली ही रांगोळी . 
तिगून उरतलीच म्हगपाची कोणाच्यान खात्री दिवं नजो त्या 
कलाकारांच्या हातानी मुखावयल्या काळांत बयो साहित्यकृती घडूक 
पावत . " ही रांगोळी टिकून उरतलीच म्हणून संपादक आत्मविश्वासान 
किद्याक सांगू शकनात ? मुखावयल्या काळांत तांच्या हातातसून बन्यो 
कलाकृती घडूक पावतल्यो , हो आत्मविश्वास किद्याक दिश्टी पडना ? 
आमची साहित्यिक प्रतिभा उखलापी बी ना मू 

? 
बायलांची कथा ही दादल्यांच्याच तोलामोलाची आसा पुण 
कवितेच्या बाबतीत आमी फाटीं आसात . आमच्या कवयित्रीनी चितन , 
वाचन आनी मनन करप हे गरजेचे आसा , अशें म्हनें स्पष्ट मत आसा 

संसारांत पडल्याउपरांत बायलमनशेचे प्रतिभेक सुकती 
लागलेली खूप फावटी अमकां दिश्टी पडटा . आयच्या साहित्याचे 
फुडाराचे नदरेन हया संबधानूय चितप खूप गरजेचे आसा . 

कोंकणी लेखिका कोंकणी साहित्य सरस्पतीच्या आंगणात आपली 
खाशेली अशी सुवात निर्माण करतली जाल्यार ताणी तपश्चर्या आनी 
साधना करचीच पडटली . साधनेबगर वयले पावणेचे साहित्य निर्माण 
जावप कुस्तार हे आमी विसरूंक फावना . आमी कथा , कविता , 
एकांकिका , नवलिका बरयल्यात पुण आमचे भीतर एक नाटककार ना , 
आमी प्रवासवर्णना बरोंवक नात , आमी चितनशील साहित्याकडेन 
दुर्लक्ष केला . हाची जाण आमी सदांच दवरूंक जाय आनी ते नदरेन 
यत्न करूंक जाय . रविंद्रवाबांचे महाभारत , दामोदर मावज्याचें कार्मेलीन 
पुंडलीक नायकाची नाटकां , मनोहर सरदेसाय , र . वि . पंडित हांचे 
काव्यसंग्रह हांचो आदर्श आमच्या दोळयामुखार घेवंक जाय . आमी 
आमचेभीतर अल्पसंतुष्टपणा येवपाक दिवंक जायना . आनी आजून 
कोंकणी लेखिकेक साहित्य अकादमीचे इनाम मेळूक ना ही घट बरी याद 
दवरून आमी आमच्या फुडाराची पावलां मारूंक जाय . 


समन्वय आनी प्रतिमा 


कोंकणी साहित्यांत बायल मनशेची प्रतिमा 


| 


प्रा . हरिश्चंद्र नागवेकार 


खंयचेय साहित्य - कृतीचे श्रेश्ठत्त्व थारावपाचे निकश खूब 
आसात , पुण हातूंतलो एक खूब म्हत्त्वाचो निकश म्हळयार 

ते 
साहित्यकृतींत घडून आयिल्लें समाज दर्शन . खंयचेय साहित्यकृतींत 
जेन्ना उत्कटताय , खोलाय आनी व्यापकताय हे गूण लाबिल्लें समाज - 
दर्शन घडटा , तेन्नां साहित्यकृतीक उंचाय येता . फाटल्या पंचवीस वसति 
कोंकणी साहित्याचे मळ फुलून आयलां . मनीस - समाजाचे दर्शन , 
मनश्यां - मनश्यांभितल्ल्या संबंदांचे चित्रण जातूंत रसरशीतपणान 
घडून आयलां , अशो कितल्योश्योच साहित्य - कृती कोंकणीत निर्माण 
जाल्ल्यो आमकां दिसतात . 


बायले बगर जीण अपूर्ण 


कथा , काव्य , नवलकाणी आनी नाटक , ह्या वेगळ्यावेगळ्या 
साहित्य - प्रकाराच्या माध्यमांतल्यान चितरायिल्ले हे मनीस - जिणेत 
बायलमनशेक सुवात आसल्याबगर कशी रावतली ? लेखकांनी गोंयची 
सामाजिक जीण चितरायिल्ली आसूं वो सर्वसामान्य मनीस - जिणेचें 
चित्रण केल्लें आसू , ह्या चित्रणांत सर्वसामान्यपणान बायल - मनशेक 

सहजीवन : संघर्श 


सुवात आशिल्ली आमी पळयतात . बायल , आवय , चली , इश्टीण , मोगी , 
वावराडी , कामदार अश्या वेगवेगळ्या भुमिकांतल्यान बायल - मनीस 
आमच्यासामकार उबी जाता.बायल - मनशेबगर जशें संवसाराचे चित्र 
पूर्ण जायना , तशेंच बायल - मनशे बगर साहित्यांत रंगयल्लें मनीस 
जिणेचे चित्र पूर्ण जायना . जातूंत बायल - मनशेचे पात्र उबें केल्लें ना , 
अशोय साहित्य - कृती कोंकणीत आसात . पुण , भोवतेक साहित्य - कृतींत 
बायल - मनीस हया ना त्या रूपान वावुरतना आमकां दिश्टी पडटा . 
साहित्य – कृतीचो विशय खंयचोय आसूं कुटुंबांतल्या मनश्यांभितल्ले 
संबंद आसू , दोन मोगी मनशांभितल्ले संबंद आसूं वो खंयचोय सामाजिक 
प्रस्न आसूं , बायल - मनीस वेगळ्या - वेगळ्या भुमिकांतल्यान या 
उतररूपी चित्रांत उबी केल्ली आमकां दिसता . 


साहित्य : जिणेचे पडबीब 


कोंकणी साहित्यांत पडबिंबीत जाल्ली बायल मनशेची ही 
वेगळीवेगळी रूपां जेन्ना आमी नदरेखाला घालतात , तेन्ना आमच्या 
दोळयांमुखार बायल मनशेची कसली प्रतिमा उबी जाता ? कोंकणी 
लेखकांनी ( हांतुत लेखिका आयल्योव ) कोंकणी साहित्यांत कसले 
तरेची बायल - मनीस रंगयल्या ? ह्या प्रस्नाचो विचार जावप साहित्यिक 
अभ्यासाचे नदरेन खूप महत्वाचो . हाची दोन कारणां आसात . पयलें 
कारण अशें कि , ह्या प्रस्नाच्या विचाराक लागून बायल - मनशेचें 
चित्रण कोंकणी साहित्यांत वास्तववादी जालां काय कितें , हे आमकां 


समजून येतले . 


साहित्य हो समाजाचो हारसो मानतात . साहित्यांत त्या त्या 
काळच्या , त्या आदिच्या वो फुडारातल्या समाजाचे दर्शन घडटा . 
समाजांतली मनशां , तांचे आपसांतले संबंद , तांचे जिणेतल्यो घडणुको , 
तांचे सामकार उप्राशिल्ले प्रस्न इत्यादिचे पडबिंब आमकां साहित्यांत 
पळोवंक मेळटा . मनीस विचारान आनी करणेन कसो बदलता आनी 
ताकालागून समाज कसो बदलता , हाचे चित्रण आमकां साहित्यांत दिश्टी 
पडटा पूण , सगळ्याच साहित्यांत अशें ना . कांय वेळार साहित्यांत 


समन्वम आनी प्रतिमा 


वास्तव समाज दर्शना वांटया सपनरंजनच चड प्रमाणांत दिसता . 
अशा साहित्याचो पांवडो चडसो उणाक आसता . कोंकणी साहित्यांतलें 
समाज - दर्शन हे वास्तव जालां कि , ना हे विशी निश्कर्श काडटलो 
जाल्यार ह्या समाज - दर्शनाच्या विविध तासांचेर उजवाड घालचो 
पडटलो . हातूंतले एक महत्त्वाचे तास म्हळ्यार कोंकणी साहित्यांत 
चितरयिल्लें समाज - जिणेतलें बायल मनशेचे चित्रण . हे चित्रण 
वास्तववादी जालां कि ना , हो कोंकणी साहित्य वास्तववादी आसा कि 
ना , हे थरवपाचो एक निकश . 


साहित्य समाजाक दिशा दाखयता 

कोंकणी साहित्यांत चितरायिल्लें बायल मनशेचे सर्वसादारण 
रुप कशें आसा हाचो विचार जावप महत्त्वाचे , हाचे दुसरे कारण 
साहित्याचो समाजाचेर जो परिणाम घडून येता , त्या संदर्भात पळोवंक 
जाय . साहित्याचो समाजाचेर जो परिणाम घडटा , ती एक सवकसायेन 
घडपी प्रक्रिया आशिल्ल्यान हो परिणाम आमच्या रोकडोच ध्यानांत 
येना . पूण , सवकसायेन जालें जाल्याख्य साहित्य समाजाच्या मार्गांची 
दिशा थरयता . हे दृश्टीन विचार केल्यार कोंकणी साहित्यांत बायल 
मनीस कशे तरेन उबी केल्या , ही बायल - मनीस कसो विचार करता , 
कशी वागता , तिचे हावेस , उत्फर्के कसले , कसल्या प्रस्नाक तिका तोंड 
दिवचे पडटा , समाजाचे फास्केंत तिची सुवात खंयचो , आपल्या सामकार 
आशिल्ल्या प्रस्नांची सोडणूक ती कशी करता , हे सगळे जाणा जावन 
घेवप मनीस - समाजाची विशेश करून कोंकणी समाजाची मुखावयली 
दिशा थरवपाचे नदरेन म्हत्त्वाचे आसा . 

कोंकणी साहित्यांत पडबिंबीत जाल्ली बायल मनशेची प्रतिमा 
कसले तरेची आसा , हे पळोवपाचो प्रयत्न करतना एक गजाल आमी 
ध्यानांत दवरूंक जाय कि , साहित्यांत विशयाप्रमाण वेगळीवेगळी पात्रां 
उबी करतात . प्रत्येक पात्राक विशिश्ट भूमिका दिल्ली आसता आनी 
विशिश्ट सभाव - विशेश ताच्या आंगांत घातिल्लो आसता . कोंकणी 
साहित्यांत चितरायिल्ली बायल मनीस ही बायल ( पत्नी ) आवय , 

सहजीवन : संघर्श 


भयण , इश्टीण , मोगी , कामदार , विधवा , धूव , विद्यार्थिनी आदी 
वेगळयो वेगळयो भूमिका आपणाल्या खाशेल्या सभाव विशेशांसयत 
करतना आमकां दिश्टी पडटा . लेखकांनी ह्या भुमिकांत वावुरपी बायल 
जशी आदर्श , नितिमुल्यां नी कर्तव्यां मानपी अशी चितरायल्या , तशीच 
खलनायिका , वायट चलणुकीची , दुश्ट बुद्धीची , बंडखोर विचारांची 
म्हणूनय तिचे चित्रण केलां . 

कोंकणी साहित्यांत बायल मनशेची कसली प्रतिमा उबी केल्या 
हें थरवपाचे प्रयत्न करतना आमी एक गजाल मतींत दवरूंक जाय , 
ती म्हळयार भोवसंख्य लेखकांनी आपणाल्या भोवसंख्य साहित्य कृतींत 
बायल मनीस सर्वसादारणपणान कशी चितरायल्या हया आदाराचेरच 
आमी हे विशीं निश्कर्ष काडपाक जाय . खंयच्याय एका लेखकान 
आपणाले एकाद्रे साहित्य - कृतींत बायलमनीस वायट चलणुकीची 
रंगयल्या , हया आदाराचेर साबार कोंकणी साहित्यांत बायल मनीस ही 
वायट चलणुकिची अशी चितरायल्या , असो निश्कर्ष काडप समा न्हय . 
कोंकणी साहित्यांत पडबिबीत जाल्लें बायल मनशेचे सर्वसादारण 
रूप पळोवनच निश्कर्ष काडप , हे वस्तुस्थितीक धरून जातलें 


काव्यांत मोगी बायल 


कोंकणी साहित्य सातत्यान वाचतात त्या वाचप्यांच्या 
दोळयांमुखार बायलमनशेचे एक विशिश्ट चित्र उबें जाता . लेखकांनी 
बायलमनशेची तरेतरेची पात्रां उबी केल्ली आसली जाल्यारूय या 
पात्रांतल्यान समान गुणविशेष आशिल्ली बायलमनीस वाचप्यांच्या 
दोळयांमुखार उबी जाता . हे पळोवपाखातीर सगळ्यांत पयलीं काव्य - 
साहित्यांत पडबिंबीत जाल्ली वायलमनशेची प्रतिमा नदरेखाला घालुया . 
बयाभाव , बाकीबाब बोरकार , मनोहर सरदेसाय , र . वि . पंडित , 
गजानन रायकार , विजयाबाय सरमळकार आनी हालिंच्या हेर 
विशयांबाराबरच बायल मनशेचे उमाळेय उकते जाल्ले आसात . 
विजयाबाय सरमळकार हांच्या काव्यांत बायल मनशेच्यो व्यथा परगट 
जाल्ल्यो आसात . पुण , साबार कोंकणी काव्याचो जेन्ना विचार जाता , 


समन्वय आनी प्रतिमा 

तेन्ना हया काव्यांत पडबिंबीत जाल्ली बायल मनशेची सर्वसादारण 
प्रतिमा रोकडीच नदरेत भरता . ही प्रतिमा आसा मोगांत पडिल्ले , 
प्रियकराच्या मोगान घायाळ जाल्ले बायल - मनशेची . 

वाट पळता , दुखां गळतां ' ( अथ्रेकणी , बयाभाव ) म्हणपी 
बायल , मंदमंद पायजणां वाजयत येवपी बायल ( पायजणां , बाकीबाब ) , 
आयज तूं येतलो देकून . . . नेया खणाची चोळी माजेली आंगाक 
सामकी तटतट्टा ' अशें म्हणत प्रियकराची वाट पळोवपी प्रेयसी 
( आयज तूं येतलो देकून , र . वि . पंडित ) , जिचो साकरपुडो जाला 
आनी जिच्या दोळयांत हाका लागून रस्मी भाव फुल्ल्यात अशी चली 
( सांग गो केन्ना साकरपुडो , विजयाबाय सरमळकार ) , ' वात सोंपू रात 
आसा , आनी मात्सो राव , ' अशें आपल्या प्रियकराक पार्तुपी प्रेयसो 
( आनी मात्सी राव , उदय भेंब्रो ) ' तूं येतलो म्हुण .. 
प्रियकराची वाट पळोवपी प्रेयसी ( तूं येतलो म्हुण , करूणा पाडगांवकार ) , 
अशी मोगांत पडिल्ल्या बायलांची वेगळी वेगळी रूपा आमकां कोंकणी 
काव्यांत दिसतात . 


अशें म्हणत 


काव्यांत बायलांची अवास्तव प्रतिमा 


विरहाचे हुलप सोंसू जायनाशिल्ल्यान अस्वस्थ जाल्ली बायल , 
मोगाच्या उमाळयांत घुस्पल्ल्यान भोंवतणचे सगले विसरून गेल्ली 
बायल , हे कोंकणी काव्यांत पडबिंबीत जाल्ले बायल मनशेचे प्रतिनिधीक 
रुप आसलें जाल्यारूय सांसारिक व्यथेन पिडीत जाल्ली बायल मनीसय 
कोंकणी कवींच्या विशेशकरुन कवयित्रींच्या काव्यांत दिसूक लागल्या . 
सोयरिकेचो प्रस्न , वरदक्षणेची चाल , आर्थिक प्रस्न इत्यादी प्रस्नांक 
लागून बायल मनशेची जी कुचंबणा जाता , ती उक्तावणी असहाय 
बायल मनीस कवयित्रींच्या काव्यांत दिश्टी पडटा , हया अन्यायाआड 
बंड करपाचो बायल मनशेचो निर्धारय हया काव्यांत उक्तो जाल्लो 
आमकां दिसता . ' दिस येवचे आसात ' ( प्रतिभा पै फोंडेकार ) आनी 
दुरीग ' ( कुंदा पै ) यो ' अप्रूप ' ह्या प्रातिनिधीक कविता संग्रहात 
उजवाडाक आयिल्ल्यो दोन कविता देखीक घेवंक येतात . 


६८ 


सहजीवन : संघर्श 


कोंकणी काव्यांत बायल मनीस ही चडशी मोगांत पडिल्ली 
अशी चितरायल्ली आसा , हे आमी पळयलें . कोंकणीतल्या दादल्या 
कविंच्या काव्यांत हे चड दिसता . दादल्या कविचें काव्य वाचतगेर अशे 
दिसता कि , मोग , हया प्रस्नाबगर बायल मनशेमुखार आनी कसलोच 
प्रस्न ना . बायलमनशेक एकच काम आसा आनी तें म्हळयार मोग 
करप , ही जी बायल मनशेची प्रतिमा कोंकणी काव्यांत उबी जाल्या , 
ती वास्तववादी न्हय , हातूंत दुभावच ना . 


फाटल्या पंचवीस वर्सात गद्याक चंवर 


कोंकणी साहित्यांत बायल मनशेचे चित्रण कशे तरेन केला हे 
विशीं निष्कर्श काडटलो जाल्यार फकत काव्याचो विचार करून उपेग 
ना . मनीस जीण जातूंत व्यापकतेन आनी खोलायेन चितारप शक्य 
आसता , असे साहित्य प्रकार म्हळयार नवलकाणी , नाटक आनी कथा . 
या तीनय साहित्य प्रकारांभितर नवलकाणयेत मनीस - जीण अदीक 
विस्तारान उक्तावप शक्य जाता . हया कोंकणी गद्य साहित्यांत बायल 
मनशेचे कसले रुप आमकां दिसता हे आतां आमी पळोवंया . कोंकणी 
गद्य - साहित्य खऱ्या अर्थान फुलले आनी फळळे ते फाटल्या पंचवीस 
वति . संख्येन उणे आसलें जाल्यारूंय हया प्रकारांतल्यो कांय साहित्य 
कृती भारतांतल्या हेर भासांतल्या वयल्या पांवड्याच्या साहित्याकडेन 
सर्त करपी अशो आसात . संख्येचे दृश्टीन विचार केल्यार नवलकाणी 
आनी नाटक , हे दोनूय साहित्य प्रकार आजूनय सारके फळं नात . पुण , 
हया मळार में कितें निर्माण जालां तें वयल्या पांवड्याचें आसा . कथा - 
साहित्याचे मळ त्यामानान संख्येन अदीक फुललां आनी ताचो 
साहित्यिक पावडोय बरो आसा . कोंकणी कथा , नाटक आनी नवलकाणी 
अभिव्यक्ती आनी अणभव- विश्व हांचे दृश्टीन गिरेस्त जाल्या . गोंयची 
साबार जीण , हया जिणेतल्या मनश्यांमनश्यांमदले संबंद , गोंयची 
गांव - जीण , गोयांतल्या सामान्य मनश्यांची सुख दुख्खां आनी हावेस , 
इत्यादिंचे चित्रण कोंकणी कथासाहित्यांत आनी , तशेंच नवलकाणी नी 
नाटक हया साहित्य प्रकारांत उत्कटतेन आनी घसघसीतपणान जाल्लें 


समन्वय आनी प्रतिमा 


आमकां दिश्टी पडटा . थळावे प्रस्न आनी थळावें वातावरण जाप्त 
चितरायिल्लें ना , अशें विश्वात्मक आवाठाचे अणभव - विश्वय हया 
साहित्यांत कलात्मकतेन परगट जालां . कोंकणीतल्या हया तीनय तरांच्या 
गद्य - साहित्याचेर नदर मारल्यार एक गजाल ध्यानात येता ती 
म्हळयार हया साहित्यांत चितरायिल्ले मनीस - जिणेत बायल - मनशेक 
चड वो उण्या म्हत्त्वाची सुवात आसा . विशय कुटुंबिक स्वरूपाचो जांव 
वो हेर खंयचेय तरेचो जावं , कोंकणी साहित्यांत बायल मनीस हया 
ना त्या रूपांत दिसता . बायल -मनीस हे मुखेल पात्र म्हुण जशें 
रंगयल्ले आसा , तशेंच दुय्यम पात्र म्हणून य तिचे चित्रण जालां . 


नवलकाणयांत बायलांचे वैदावास 


कोंकणी नवलकाणयेत बायल मनीस कशे तरेन चितरायिल्ली 
आसा , हे पळयतलो जाल्यार कोंकणीतल्या दोन नवलकाणयांचो हांगा 
विचार करचो पडटलो . हया दोनूय नवलकाणयांचे वातावरण थळावें 
म्हळयार गोंयाक संबंदीत अशें आसा आनी तातूंत परिस्थितीच्या 
वैदावासांत सांपडिल्ले बायल मनशेचें नैतिक पतन दाखयलां . ' अच्छेव ' 
आनी ' कार्मेलीन ' हयो त्यो नवलकाणयो आसात . गोयांत मिनाखणिचो 
म्हारू भीतर सरतगेर उदात्त अशी गांव - जीण कशी इबाडून वता , 
हो ' अच्छेव ' चो विशय . पंडरीच्या घराब्याची कशी दैना जाता , ताची 
बायल रुक्मीण आनी चली केंसर हांचे कशे अध : पतन जाता , हे दाखयता 
आसतना श्री . पुंडलीक नायक हाणी ही दोनय बायल - पात्रां अशे 
तरेन चितरायल्यांत कि , वाचप्यांच्या मनांत तांचेविशी सहानुभूतीच 
निर्माण जाता . गांव - जिणेतल्या उदात्त वातावरणात वाडिल्ली ही 
दोगय जाणां ( आवय - धूव ) सादया सरळ मनाची , कोमल वृत्तिची 
आनी निती - नेमांची जाण आशिल्ली आसतात . सोशीक आसतात . 
पुण इतलें आसूनय ती स्वताच्या मनाचेर संयम घालूक शकनात . केंसर 
तर मिनाखणिच्या नव्या वातावरणात भरकटत वता . 

कार्मेलीन ' ही श्री . दामोदर मावजो हांची नवलकाणी 
वैदावासांत सांपडिल्ले एके कोमल मनाचे बायल - मनशे भोवतणी 


सहजीवन : संघर्श 


गुंथिल्ली आसा . परिस्थितीक लागून तिचें नैतिक अध : पतन जालां , अशी 
ही बायल . सादें सरळ , कोमल मनाचें आनी सोंशिक वृत्तीचें एक चली 
आपल्या वांटयाक आयिल्ले दुख्ख कशें सोंसत रावता , काजारा उप्रांतय 
आपणालें चली बेलींदा हाच्या सुखाखातीर दुख्ख , अन्याय , अत्याचार 
मोन्यानी कशें सहन करीत रावता , हाचे चित्रण हे नवलकाणयेत खूब 
सहानुभूतीन केल्लें आसा . अन्याय नी अत्याचाराआड बंड करपाचें 
कर्तुत्व हे बायल मनशेच्या आगांत ना आसा तो फकत सोशीकपणा . 

कोंकणी नवलकाणयांत बायल मनीस कशी चितरायिल्ली आसा 
हे पळोवपाखातीर श्री . तुकाराम शेट हांची ‘ पांखलो ' ही नवलकाणीय 
नदरेखाला घालप महत्त्वाचे . पोर्तुगेज सोल्दादांच्या वासनेक बळी 
पडिल्ले एके गोंयकार चलयेगेर ह्या सोल्दादांपासून पांखल्याचो जल्म 
जाता . पांखल्याचो आवय शाली , हे हे नवलकाणयेंतलें दुय्यम पात्र . 
सोल्दादांनी केल्लो बलात्कार , हे जिवघेणे दुख्ख सोंसता आसतनाच 
शालीचेर सोल्दादांकडेन संबंध दवरलो म्हुण गांव बहिस्कार घालता . 
हेच नवलकाणयेंत रजनी हेंय दुय्यम पात्र चितरायिल्लें आसा . 
पांखल्याची ही मामेभयण . तिचो पांखल्याकडेन संबंद आसा , असो 
फटकिरो आळ तिचो घोव तिचेर घालता आनी घोवाचे त्रास सोसूं 
जायनाशिल्ल्यान निमणे रजनी जीव दिता . 

अच्छेव , ' कार्मेलीन , ' ' पांखलो ' हया नवलकाणयांतली ही बायल 
पात्रां आनी कोंकणीतल्या हेर मोजक्याच नवलिकांतली बायल - पात्रां 
हांचे लेखकांनी केल्लें चित्रण पळयतगेर में चित्र दोळयांमुखार उबें 
जाता , तें अशें : 

बायल मनीस ही सादया सरळ मनाची , संवेदनाशील , सोशीक 
आनी नितिनेमाची जाण आशिल्ली , अशी आसा . दादल्यांचे वर्चस्व 
आशिल्ल्या आनी अन्यायकारी सामाजिक बंधनांनी बांदिल्ल्या समाजांत 
हे बायलमनशेचेर अत्याचार जातात आनी बायलमनीस आपणाले 
असहायतेक लागून हे अन्याय नी अत्याचार मोन्यांनी सोशीत रावता . 
बायल मनशेचें नैतिक अध : पतन जाता . पुण , तें तिणे मागून घेतिल्लें 
आसना . दादल्यांनी आनी समाजान ते तिचेर लादिल्लें आसता . हे 
चित्रण वास्तववादी न्हय , अशें कोण म्हणटलो ? 


७१ 


समन्वय आनी प्रतिमा 


कथांत बायलांविशी सहानुभूती 


कोंकणी कथा साहित्यांत बायल मनशेची जितली विविध रूपां 
आमकां दिश्टी पडटात , तितली ती कोंकणीतल्या हेर खंयच्याय 
साहित्य - प्रकारांत आमकां दिसनात . कथेच्या विशया - प्रमाण कोंकणी 
कथा - लेखकांनी बायल मनीस हे मुखेल पात्र म्हणूनय तिचे चित्रण 
केला . मोगांत पडिल्ली वो प्रेमभंग जाल्ली बायल , कुटुंबांतल्या प्रस्नांत 
घुस्पल्ली बायल , घोवाकडच्यान वो हेर दादल्यांकडच्यान घुस्मटमार 
आनी अत्याचार सोंसपी बायल , समाजांतल्या चाली आनी हेर बंधनांचे 
अन्याय नी अत्याचार सहन करपी बायल , कुटुंबांतले जिणेत वो 
सैमाच्या गोपांत आनंद मेळोवपी बायल , आर्थिक परिस्थितीन पिडिल्ली 
बायल , अशी बायल मनशेची तरेतरेची रूपां कोंकणी कथा - साहित्यांत 
पळोवंक मेळटात . 

बायल मनशेची सुखदुख्खां , तिच्यो व्यथा आनी हावेस फक्त 
लेखिकांनीच चितरावनात , जाल्यार दादल्या - लेखकांच्या कथा 
साहित्यांतय हिं चित्रणा दिश्टी पडटात . मात् , लेखिकांच्या कथा 
साहित्यांत सभाविकपणान बायल - मनशेचे उमाळे आनी तिची सुख 
दुख्खां , हांचेर तुलनात्मक दृश्टीन अदीक भर दिल्लो जाणवता . 

दादले - लेखकांभितर श्री . चंद्रकांत केणी हांच्या कथा 
साहित्यांत बायल - मनशेची विविध रूपां चितरायिल्ली पळोवंक 
मेळटात . तांच्यो कितल्योश्योच कथा बायल - पात्रांभोंवतणी गुंथिल्ल्यो 
आसात . कोंकणी कथाकारांच्या साहित्यांत मध्यम आनी उंचाड्या 
वर्गातले बायल मनशेचें जशे चित्रण जालां , तशेंच भोवजन समाजांतले 
बायल मनशेचीय सुखदुख्खां रेखाटिल्ली आसात . चंद्रकांत केणी हांची 
बायल - पात्रां चडशी मध्यम आनी उंचाड्या वर्गातली , जाल्यार 
पुंडलीक नायक , एन . शिवदास , जयंती नायक इत्यादिची बायल 
पात्रां चडशी भोवजन समाजांतली . शीला कोळंबकार हांची बायल 
पात्रां मध्यम आनी भोवजन समाज , अशा दोनय वर्गातली आसात . हेर 
कथाकारांनी चडशी मध्यम वर्गातलीच पात्रां रंगयल्यांत . 

ह्या सगल्या कथाकारांनी बायल मनशेचे चित्रण खूप सहानुभूतीन 


७२ 


सहजीवन : संघर्श 


केलां . बायल मनशेचो घुस्मटमार , तिचेवयले अन्याय आनी अत्याचार 
हाचे कारण दादल्यांची कर्तुंबां , कुटुंबांतलें आनी समाजांतलें दादल्यांचे 
वर्चस्व आनी बायलांचेर लादिल्ली सामाजिक बंधनां , हें जशें 
लेखिकांच्या कथा - साहित्यांतल्यान प्रतित जालां , तशेच तें दादले - 
लेखकांच्या कथांतल्यानय परगट जालां . प्रस्थापित कथा - लेखकां 
बराबरच नवोदीत लेखकांच्या बरपांतय वयर उल्लेखित कारणांक 
लागून . बायलमनशेची समाजांत दुर्दशा जाता , ही गजाल स्पश्ट जाल्या . 


बायलांच्या घुस्मटमाराचे दर्शन 


कोंकणी कथा साहित्यांत बायल मनशेचें जें एक रूप ठळकपणान 
जाणवता तें आसा , सगली भौतिक सुखां आसूनय जिच्यो भावना 
पिसडून गेल्ल्यो आसात , जिच्या मनाचो कोणूच विचार करना अशें 
बायलमनशेचें चडशे , श्री चंद्रकांत केणी हांच्या कथा साहित्यांत 
बायल मनशेचे हे रूप दिश्टी पडटा . विनायकबाब ह्या गिरेस्त 
मनश्याली सादी सरळ आनी भावनाशील बायल ( ' बंदिनी ' ) 
गिरेस्त घोवागेर सगली सुखां आसूनय मोग मेळनाशिल्ल्यान खंतित 
जाल्ली सुधा ( ' शिळा ' ) , व्हड अधिकाराचें पद सांबाळपी घोव 
आसूनय आपल्या भावनांची कदर जायना , ते पळोवन असमाधानी 
आशिल्ली वीणा ( ' वणत ' ) जिच्या भावनांची उपेक्षा जाता , ती 
कवीची बायल ( ' कवीची बायल , ' ) जिची घोवाक लज दिसता , ती 
खेड्यांत वाडिल्ली अडाणी बायल ( मांडवी अशीच व्हांवता ' ) 
इत्यादी बायल - पात्रांचें चंद्रकांत केणी हाणी केल्लें चित्रण बायल 
मनशेच्या घुस्मटमाराचे दर्शन घडयता . सुखदिण्या वातावरणांतय 
बायल मनीस कशी घुस्मट्टा , हे दाखोवपी शीला कोळंबकार हांची 
' सपन भंग ' ही कथा हया प्रकारांतली . दादलो मनीस हो कितलोय 
सपनाळू वृत्तीचो आसलो , तरीय बायलेकडेन पावतगेर तो नरच म्हुण 
वागता , हे समजतगेर जिचो सपनभंग जाता , त्या सुमनाचे पात्र हे 
कथेत चितरायला . 

बायलां वयल्या अन्यायाचे चितारप 


कोंकणी कथा - साहित्यांत पबिबीत जाल्ले बायल - मनशेचे 
दुसरें रूप आसा , दादल्या - मनश्यांच्या अत्याचारांनी पिडिल्ले बायल 
मनशेचें . दादल्या - मनश्यांकडल्यान जावपी हया अन्यायाचें नी 
अत्याचारांचे स्वरूप , परिस्थिती आनी पात्रांचो आर्थिक नी सामाजीक 
थर ह्या प्रमाण वेगळे वेगळे आसता . भोवजनसमाजांतले बायल 
मनशेचेर दादल्यांकडल्यान जावपी अन्याय – अत्याचार पुंडलीक नायक , 
एन . शिवदास , जयंती नायक आनी हेर काय बरोवप्यांच्या साहित्यांत 
चितरायिल्लें पळोवंक मेळटात . घरांत बसून खावपाची संवय जाल्लो 
आळशी धोव लाबिल्ल्यान जिका कामेरें म्हुण कश्ट करचे पडटात , 
ती विठाबाय ( ' पाज्ज ' पुंडलोक नायक ) , घोव मरतगेर जिका देर 
पोसता पुण हाचे बदला तो जिचो भोग घेता ती भावज ( काणी एका 
माजराची , पुंडलीक नायक ) , आपणालो आडांगो आनी दुश्ट बुद्धीचो 
देर रणजीत हो बलात्कार करपाचो यत्न करता , तेन्ना ताचो खून 
करपी विद्यानंदाची बायल ( ' दायज ' पुंडलीक नायक ) , घोवाच्या 
घरा जिच्यो विपश्टा जातात आनी जिका निमाणो जीव दिवचो पडटा , 
ती नली ( ' अंत एके जिणेचो ' एन . शिवदास ) , सोरोबेबदो घोव सदोच 
सोरो पिवन जिका बडयता ती सोशीक भाभी ( ' भाभी ' , शीला 
कोळंबकार ) भुरगीं आनी बायल हांचे पोट भरपाचे कर्तुत्वय 
ना आनी वान्साय ना असो आलमपेड्डयार घोव तिका लाबला ती 
यमुना ( ' अशीच एक जीण ' , जयंती नायक , ) जिचेर दादल्यांनी 
बलात्कार केला ती कोमल मनाची चली ( ' घाय ' गोकुळदास प्रभु ) , 
वांज म्हुण जिका घोवान सोडल्या ती शारदा ( ' वांजबींय ' , महाबळेश्वर 
सैल ) , सोरोबेबदया घोवाचे अत्याचार सोंसपी बायल ( ' अर्दकुटे 
आवायपण , महाबळेश्वर सैल ) , अशी कितलिशींच पात्रां रंगवन कोंकणी 
लेखकांनी कथा - साहित्यांत दादल्यांच्या अत्याचारांक तोंड दिवपी 
बायल मनशेची प्रतिमा उबी केल्या . हेमा नायक हांच्या कथांत ही 
प्रतिमा अदीक ठसठशीतपणान चितरायिल्ली आसा . 

सामाजिक बंधनातले बायलेचे चीत्र 


कोंक गी कथा - साहित्यांत बायल - मनशेचें आनी एक रूप 
प्रतीत जाल्लें आसा . हें रूप आसा सामाजिक बंधनांच्या सरपळ्यांनी 
जिचे हातपाय घट्ट बांदिल्ले आसात , अशे बायल मनशेचें . जिचे लग्न 
करून दिवपाक बापायकडेन दुडू नात आनी जी आखेरेक न्हंयत जीव 
दिता , ती विजया ही चली ( पराजिता , चंद्रकांत केणी ) , तथाकथित 
सकयल्ल्या जातीच्या चल्याकडेन मोग करपी आनी बापायचो विरोध 
आसूनय त्या चल्याकडेन लग्न जावपाक सोदपी चली ( अंदल्ले स्वास , 
हेमा नायक ) जाची लग्न जावपाची इत्सा आसता , पुण जाका दवरिल्ली 
बायल म्हुण आयुश्य काडचे पडटा , तें भाविणीले तुळशी 
( ' वायवेलेंसपन ' , शीला कोळंबकार ) , घोव मरतगेर जिच्या मनाचो 
घुस्मटमार जाता , ती विधवा वायल ( पोरसूं परतून फुलता , हेमा 
नायक ) अशी सामाजिक बंधनांची वेंटाळी आंगाभोवतणी पडिल्ली 
बायलमनशां कितल्याश्याच कथांनी दिश्टी पडटात . जयमाला दणायत 
हाणीय आपल्या कथांनी वरदक्षणा , आंतरजातीय लग्नां , हे विशय 
घेवन आयच्या समाजांत सामाजिक बंधनाक लागून बायलमनीस कितले 
त्रास काडटा ताचे चित्रण केलां . 


बायलांची भावूकता आनी त्याग 


भावनाशीलता आनी त्याग वृत्ती हे दोन गुण भारतीय बायलेच्या 
आंगांत हजारांनी वर्सी सावन दिश्टी पडटात , भारतीय बायलमनशेच्या 
ह्या दोन गुणांचे पडबीब कोंकणी कथा- साहित्यांत ठळकपणान पडिल्लें 
आसा . कोंकणो कथा - साहित्यांत बायलमनशेची भावूक वृत्ती दाखोवपी 
कितल्योश्योच दर्जेदार कथा आसात . ' ओली सांज ' 
कोळंबकार ) , ' दोंगर चंवल्ला ' ( मीना 

दोंगर चंवल्ला ' ( मीना काकोडकार ) ' कवासो ' 
( जयमाला दणायत ) . ' मन म्हजें पिशें ' आनी ' कोयसांवाली गोरवां ' 
( दामोदर मावजो ) आनी हेर कांय कथांनी बायल मनशेची भावनाशील 
वृत्ती प्रत्ययकारी रितीन उकती जाल्या . कोंकणी कथांत बायल मनशेची 


( शीला 

त्याग वृत्ती जशी मोगांत दिश्टी पडटा , तशीच आपलो संसार 
सांबाळपाखातीर , आपल्या भुरग्यांचे घोवाचे पोट भरपाखातीर बायल 
मनीस जें कश्ट काडटा , त्या कश्टांतय ती दिश्टी पडटा . पुंडलीक नायक , 
चंद्रकांत केणी , शीला कोलंबकार , जयमाला दणायत , हेमा नायक 
इत्यादी लेखकांनी ही त्याग वृत्ती नाजुकपणान चितरायल्या . बायल 
मनशेच्या त्यागाक शीम आसना . आपल्या भुरग्यांखातीर , आपल्या 
कुटुंबाखातोर आपल्या शिलाचो देखून त्याग करपाचो तिचेर प्रसंग 
येता . चंद्रकांत केणी हांच्या ' रिना जोसेफ ' हे कथेतलें रिना जोसेफ 
आनी जयंतो नायक हांच्या ' रगतबंबाळ पावलां ' हे कथेतले कामेरे 
गंगा , ही दोन पात्रां बायल मनशेच्या ह्या आत्यंतिक त्यागाचे प्रतिनिधीक 
रूप म्हणूक जाय . 


बायलांची बंडगिरी।नवेंवारें 


पाळटा . 


अशे तरेन , कोंकणी कथा साहित्यांत चितरायिल्ले बायल मनशेचें 
आमच्या दोळयांमुखार जें रूप उबें जाता , तें आसा , भावनाशील , त्यागी 
आनी परंपरेन चलून आयिल्ली बंधनां मोन्यानी सहन करपी अशे 
असहाय बायल मनशेचें . ही बायल मनीस समाजान घालून दिल्ले नीती 
नेम 

दादल्यांचे आनी सामाजीक बंधनांचे अत्याचार 
असहायपणान सोसता . तसोच प्रसंग आयल्यार नैतीक नी सामाजीक 
मूल्यां खोटायतां . पुण , अशें क्वचितच घडटा आनी तशें घडटा तेन्ना 
बायल - मनशक आपुण कितें तरी वायट करता , ही रुखरूख लागिल्ली 
आसता हे जरी खरें आसलें , जाल्यारूय अन्याय आनी अत्याचाराआड 
बंड करपी जी नवी बायल -मनीस समाजांत सवकासवका निर्माण 
जाता , ती कोंकणी साहित्यांतच आमकां पळोवंक मेळटा . बायल 
मनशेचे हे नवें रूप घसघशीतपणान प्रतित जालां , तें हेमा नायक हांच्या 
कथा- साहित्यांत . तांच्या कथा - साहित्यांत दादल्यांचे अत्याचार 
आनी अन्याय हांकां बळी पडिल्ल्या बायलांची वेगळी वेगळी रुपां दिश्टी 
पडटात . दादलो हो वासनेन भरिल्लो आनी सुवार्थी आसता अशा ह्या 
दादल्यांक लागून आनी सामजीक बंधनांक लागून बायल मनीस 


सहजीवन : संघर्श 


समाजांत सुखाची जीण जगूंक पावना . पुण , अन्याय आनी अत्याचार 
मोन्यानी सहन करपी बायल मनीस आतां इतिहास जमा जाता , हे 
हेमा नायक हांच्या कथांत जाणवता . तांच्या कथांतली बायल मनीस 
अत्याचार मोन्यानी सहन करपाइतली भिजूड न्हय . वेळ येता , तेन्ना 
ती दादल्यांक आव्हान दिता , अन्यायाआड बंड करता . ही बायल मनीस 
नव्या विचारांची आसा . आवय जावपाखातीर एक पतिव्रता वायट 
मार्ग आपणावपाचो विचार करता , हे चितरावपी हेमा नायक हांची 
आवयपण एक सपन ' ही कथा बायल मनशेच्या मनात नव्या 
विचारांचे जे वारें व्हावंता , ताची सुलूस दिवपी आसा . 


बायलांची पारंपारिक प्रतिमा धगळटा 


समाजांत बायल मनशेची जी पारंपारिक प्रतिमा आसा , ती 
आतां वेगळ्या वेगळ्या कारणांक लागून ना जादपाची प्रक्रिया सुरू 
जाल्या , हे कोंकणी कथेतल्यान आतां सवका सवका परगट जावंक 
लागला . चंद्रकांत केणी हांच्या खंत ना खेद ना ' हे कथेतली बंडखोर 
विचारांची आनी ह्या विचारांप्रमाण वागपी सुलक्षा ही चली आपल्या 
बापायक जी जाप दिता ती पळयात , - ‘ लग्न ? ' सुलक्षा उसळ्ळे , ' तें 
बंधन . समाजान निर्मिल्ली ती बेडी ... ती नाका म्हणूनच तर 
हावें सुनिलाक सोडलो . 

समाजांतले नीती नेम आनी पारंपारीक बंधनां मोडून 
वडवपाखातीर मुखार सरिल्ली बायल मनीस शीला कोळंबकार हांच्या 
हालींच्या कथांनी बरे तरेन प्रतित जाल्या . ' जाय तसली जीण ' हे 
कथेतलो , ' हांव बापोलभावाकडेन अशेंच रावतले . लग्नाशिवाय ' अशें 
सडेतोडपणान आपल्या बापायक सांगपी प्रो . वर्दै ची चली आधुनिक 
जगांतले बायल मनशेचे बदलते प्रतिमेविशी खूप कितें सांगून वता . 
शीला कोळंबकार - हांच्या ' रोशन ' हे कथेतले सिगार ओडपी 
दादल्यांभशेन वागपी आनी एका लग्न जाल्ल्या दादल्याक दवरपी 
रोशन हे पात्र समाजापासून पुराय मूक्त जावंक सोदपी बायल मनशेचें 
नवें रूप आसा . शीला कोळंबकार हांचे ‘ सीमा ' हे कथेतली राजकीय 


७७ 


समन्वय आनी प्रतिमा 


मळावयल्या एका ' दादा ' बराबर रावपी आनी पारंपारीक मुल्यां 
मानपी न्हय , अशी सीमा ही चलीय बायल मनशेचे हे नवे रूप 
दाखोवपी आसा . 

कोंकणो कथेतली बायल मनशेची पारंपारिक रूपां आनी आता 
तातूंत जो सवका सवका बदल घडून येता , तो पळयतगेर , कोंकणी 
कथेत बायल मनशेचे वास्तववादी चित्रण जाल्लें आसा , असो स्पश्ट 
निश्कर्श आमी काडूंक शकतात . मात , कांय कथांनी बायल मनशेचें 
चित्रण सपनरंजनात्मक स्वरूपाचे जालां , हेंय तितलेच खरें 


नाटकांत बायलांचे चित्रण 


कोंकणी नाटकांत बायल मनीस कशे तरेन चितरायिल्ली आसा ? 
देवनागरी कोंकणीत नाटकांचे मूळ काव्य आनी कथा हांच्या इतलें 
फुलूक ना . एका काळार कोंकणी नाटकांत विनोदाचेरच चड भर 
आसतालो . आयज कोंकणीत नाटकांत समाजाचे वास्तववादी चित्रण 
जाल्लें पळोवंक मेळटा . गोंयाक संबंदीत अशे सामाजीक प्रस्न कोंकणी 
नाटकांतल्यान मांडिल्ले आसात . कुटुंबांतले संघर्शय नाटकांतल्यान उबे 
जाल्ले आसात पुंडलीक नायक हांचो आडवाद केल्यार , कोंकण त 
नाट्य साहित्याक आपली पुराय साहित्यिक जीण ओपिल्लो नाव 
घेवपासारको असो एकूय नाटककार ना . बायल - नाटककार तर साप 
दिश्टी पडना . देवनागरी कोंकणीचो नाटय - साहित्य संवसार देवनागरी 
कोंकणीतल्या नवलकाणयेच्या संवसारा भशेन साप ल्हान आसा . ह्या 
कारणांक लागून कोंकणी नाटकांत बायल मनशेचे प्रस्न , तिची 
सुखदुख्खां , तिचे हावेस हांचे फावो त्या प्रमाणांत चित्रण जावंक ना . 
बायल मनीस , हे मुखेल पात्र आशिल्ली नाटकां क्वचितच दिसतात . 
बायल मनीस , हे दुय्यम पात्र म्हणूनच तिचे चडशे चित्रण जालां एन . 
शिवदास आनी हेर काय बरोवप्यांच्या नाटकांत काय प्रमाणांत 
बायल - मनशेच्या सुखदुख्खांचो विशय हाताळिल्लो आसा . 

कोंकणी नाटककारांनी हाताळिल्ल्या वेगळ्या वेगळया सामाजीक 
आनी कौटुंबीक विशयांत बायल मनशेचे चित्रण सर्वसादारणपणान , 

सहानुभुतीन केल्लें दिश्टी पडटा . बायल मनीस ही भावनाशील , सोशीक 
सामाजीक बंधनांनी बांदून उरिल्ली , कसलोय त्याग करपाक तयार 
आशिल्ली , हे जे चित्र आमकां कोंकणी नवलकाणी आनी कथा , ह्या 
साहित्य - प्रकारांत दिसता , तें थोड्या - भोव प्रमाणांत कोंकणी 
नाटकांतय स्पश्ट जाता . कोंकणी नाटकांत अध : पतन बायल मनीसय 
दाखयल्या , पुण हे अधःपतीत तिचेर लादिल्लें आसा , अशें चित्रण 
सर्वसादारपणान तातून जाल्लें आसा . सामाजीक बंधना आनी दादल्यांचे 
अत्याचार हांचे आड बंड करून उठपी बायल मनीस कोंकणी नाटकांत 
लागीलागी दिसचना म्हळयार जाता . तशी ती कोंकणी नवलकाणयेतय 
क्वचितच दिसता . 


मुक्त जिणेची ओड 


कोंकणी साहित्यांत बायलमनशेची प्रतिमा , ह्या विशयावयल्या 
ह्या लेखांत काव्य , नवलकाणी आनी नाटक ह्या साहित्यप्रकारांत 
पडबिंबीत जाल्ले बायलमनशेची गुणवैशिश्टयां आमी पळयली कोंकणी 
साहित्यांत बरोवप्यांनी कसले तरेची बायलमनीस उबी केल्या , हे 
दाखोवन दिता आसतना महत्त्वाच्या अशा काय वेंचीक साहित्यकृतिचो 
हावें हांगा उल्लेख केला . सगल्याच साहित्यकारांचो आनी सगल्याच 
साहित्यकृतिचो उल्लेख करप , ही अशक्य अशी गजाल . हांगा नांवां 
म्हत्त्वाची न्हय . बायल मनशेची साहित्यांतली प्रतिमा समजून घेवप , हे 
म्हत्त्वाचे . हे विशी सर्वसादारण असो कसलो निश्कर्श आमी काउंक 
शकतात ? कोंकणीतल्या सावार साहित्यांत बायल मनीस ही 
भावनाशील , सोशीक , त्यागी वृत्तीची , परंपरेन घालून दिल्ले नेम आनी 
नितिनेम पाळपी , दादल्यांचे अत्याचार मोन्यानी सहन करपी अशी 
आसा , अशें सर्वसादारण चित्र आमच्या दोळयांमुखार उबें जाता . 

वास्तववादी चित्रण आसा . बायलमनशेचे हे पारंपारीक चित्र 
बदलता , समाजांत बंडखोर वृत्तिची बायल मनीस निर्माण जाता हाची 
सुलूसय आमकां कोंकणी साहित्यातल्यान विशेश करून 
साहित्यांतल्यान मेळटा . बायल मनीस सगल्या अन्यायांतल्यान आनी 
बंधनांतल्यान मुक्त जावंक सोदता हे समाजातले ‘ नवें वारें ' कोंकणी 
साहित्यांत पडबिंबीत जालां . बायल मनशेचे हे नवें रूप वास्तववादी 
न्हय अशें कोण म्हणत ? 


कथा 


समन्वय आनी प्रतिमा 


आमी उजवाडाक हाडिल्ले 

बायलांचे साहित्य 


१. पसय 


कथा 


हेमा नायक 


२. अंतरपाट 


नवलिका 


शांता खांडेपारकार 


३. भायली गोडी 


दोन एकांकी 


हेमा नायक 


४. अप्रूप 


प्रातिनिधीक कविता 


संपा . हेमा नायक 


५. काळजाची भरती कविता 


नीला तेलंग 


६. गर्जन 


कथा 


जयंती नायक 


७. कयपंजी 


कविता 


माया खरंगटे 

चित्रंगी 


अपुरबाय प्रकाशन 

वळवय - गोंय 


